

بسم اللہ الرحمن الرحیم

بیس رکعات تراویح

افادات

منتکلم اسلام مولانا محمد الیاس گھمن حفظہ اللہ

سرپرست: مرکز اہل السنۃ والجماعۃ 87 جنوبی لاہور روڈ سرگودھا

چیف ایگزیکٹو: احناف میڈیا سروسز

رابطہ: مکتبہ اہل السنۃ والجماعۃ، 87 جنوبی لاہور روڈ سرگودھا

فون نمبرز: 048-3881487, 0321-6353540

ای میل: markazhanfi@gmail.com

بیس رکعات تراویح

افادات: متکلم اسلام مولانا محمد الیاس گھمن حفظہ اللہ

مذہب اہل السنۃ والجماعۃ:

تراویح بیس رکعت سنت مؤکدہ ہے۔

(رد المحتار لابن عابدین: ج 2 ص 496، 597، بدایۃ المجتہد لابن رشد: ج 1 ص 214)

مذہب غیر مقلدین:

تراویح کی تعداد آٹھ رکعت ہے۔ (تعداد رکعات قیام رمضان از زبیر علی زئی، آٹھ رکعت نماز تراویح از غلام مصطفیٰ ظہیر)

دلائل اہل السنۃ والجماعۃ

احادیث مرفوعہ

دلیل نمبر 1:

قَالَ الْإِمَامُ الْحَافِظُ الْمُحَدِّثُ أَبُو بَكْرٍ عَبْدُ اللَّهِ بْنُ مُحَمَّدٍ بْنُ أَبِي شَيْبَةَ الْعَبْسِيُّ الْكُوفِيُّ (ت 235 هـ):

حَدَّثَنَا يَزِيدُ بْنُ هَارُونَ، قَالَ: أَخْبَرَنَا إِبرَاهِيمُ بْنُ عُثْمَانَ، عَنِ الْحَكَمِ، عَنْ مِقْسَمٍ، عَنِ ابْنِ عَبَّاسٍ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يُصَلِّي فِي رَمَضَانَ عَشْرِينَ رَكْعَةً وَالْوُتْرَ.

(مصنف ابن ابی شیبہ ج 5 ص 225 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ. المعجم الكبير للطبرانی ج 5 ص 433 رقم 11934،

المنتخب من مسند عبد بن حميد ص 218 رقم 653، السنن الكبرى للبيهقي: ج 2 ص 496 باب مَا رُوِيَ فِي عَدَدِ رَكَعَاتِ الْقِيَامِ فِي شَهْرِ رَمَضَانَ)

ترجمہ: حضرت عبد اللہ بن عباس رضی اللہ عنہما فرماتے ہیں کہ رسول اللہ صلی اللہ علیہ وسلم رمضان المبارک میں بیس رکعات تراویح اور وتر پڑھتے تھے۔

تحقیق السند:

إِسْنَادُهُ حَسَنٌ وَقَدْ تَلَقَّيْتُهُ الْأُمَّةَ بِالْقَبُولِ فَهُوَ صَحِيحٌ.

ترجمہ: اس کی سند حسن ہے، امت نے اس پر تلقی بالقبول کے طور پر عمل کیا ہے، اس وجہ سے یہ صحیح شمار ہوگی۔

اعترض:

اس کی سند میں ایک راوی ابراہیم بن عثمان ابوشیبہ ہے جو عند الحدیثین ضعیف ہے۔

جواب نمبر 1:

ابراہیم بن عثمان ابوشیبہ پر بعض ائمہ نے جرح کی ہے لیکن کئی محدثین نے اس کی توثیق بھی کی ہے۔

(1): امام شعبہ بن الحجاج (ت 160 هـ) نے ابوشیبہ سے روایت لی ہے۔

(تہذیب الکمال للزمی: ج 1 ص 268، تہذیب التہذیب لابن حجر: ج 1 ص 136)

اور غیر مقلدین کے ہاں اصول ہے کہ امام شعبہ اس راوی سے روایت لیتے ہیں جو ثقہ ہو اور اس کی احادیث صحیح ہوں۔
چنانچہ محمد بن علی بن محمد الشوکانی (ت 1255ھ) ایک حدیث کے بارے میں لکھتے ہیں:
قَدْ رَوَاهُ شُعْبَةُ وَهُوَ لَا يَحْمِلُ عَنْ مَشَائِخِهِ إِلَّا صَحِيحَ حَدِيثِهِمْ۔

(نیل الاوطار للشوکانی: ج 1 ص 36، باب ماجاء فی فضل طہور المرآة)

ترجمہ: اس حدیث کو امام شعبہ رحمہ اللہ نے روایت کیا ہے اور امام شعبہ رحمہ اللہ اپنے مشائخ سے صرف صحیح احادیث ہی لیتے ہیں۔
(2): امام بخاری رحمہ اللہ کے استاذ الاساتذہ حضرت یزید بن ہارون رحمہ اللہ؛ ابراہیم بن عثمان ابوشیبہ کے زمانہ قضاۃ میں ان کے کاتب تھے اور ان کے بڑے مداح تھے، فرماتے ہیں:

”مَا قَضَى عَلَى النَّاسِ يَعْزِي فِي زَمَانِهِ أَعْدَلَ فِي قَضَاءٍ مِّنْهُ“۔ (تہذیب الکمال للزمی: ج 1 ص 270)

ترجمہ: ابراہیم بن عثمان کے زمانہ قضاۃ میں ان سے بڑھ کر کوئی قاضی نہیں ہوا۔

(3): امام ابن عدی فرماتے ہیں: لَهُ أَحَادِيثُ صَالِحَةٌ (تہذیب الکمال ج 1 ص 270)

ترجمہ: ابوشیبہ کی احادیث صالح (درست) ہیں۔

مزید فرماتے ہیں: وَهُوَ وَإِنْ دَسَبُوهُ إِلَى الضَّعْفِ خَيْرٌ مِّنْ إِبْرَاهِيمَ بْنِ أَبِي حَيَّةٍ۔ (تہذیب الکمال للزمی: ج 1 ص 270)

ترجمہ: لوگوں نے ابراہیم بن عثمان ابوشیبہ کی طرف ضعیف ہونے کی نسبت کی ہے لیکن یہ ابراہیم بن ابی حبیہ سے بہتر ہے۔

اور ابراہیم بن ابی حبیہ کے بارے میں امام یحییٰ بن معین فرماتے ہیں:

شَيْخٌ ثَقَّةٌ كَبِيرٌ۔ (لسان المیزان ج 1 ص 53، رقم الترجمة 127)

ترجمہ: یہ (ابراہیم بن ابی حبیہ) شیخ ہیں اور بڑے ثقہ ہیں۔

لہذا جب ابراہیم بن ابی حبیہ ثقہ ہے تو ابراہیم بن عثمان ابوشیبہ بدرجہ اولیٰ ثقہ ہونا چاہیے۔

جواب نمبر 2:

اس روایت کو تلقی بالقبول حاصل ہے اور قاعدہ ہے کہ اگر کسی روایت کو تلقی امت بالقبول حاصل ہو جائے تو وہ روایت اگرچہ ضعیف بھی ہو تب بھی صحت کا درجہ پالیتی ہے۔

(1): علامہ جلال الدین عبدالرحمن بن ابی بکر السیوطی الشافعی (ت 911ھ) فرماتے ہیں:

قَالَ بَعْضُهُمْ يُحْكَمُ لِلْحَدِيثِ بِالصِّحَّةِ إِذَا تَلَقَّاهُ النَّاسُ بِالْقَبُولِ وَإِنْ لَّمْ يَكُنْ لَهُ إِسْنَادٌ صَحِيحٌ۔ (تدريج الراوی: ص 29)

ترجمہ: بعض محدثین کا موقف ہے کہ حدیث پر صحیح ہونے کا حکم اس وقت (بھی) لگایا جائے گا جب امت اس حدیث کو قبول کر لے، اگرچہ اس کی سند صحیح نہ ہو۔

(2): امام العصر علامہ سید محمد انور شاہ کشمیری (ت 1352ھ) فرماتے ہیں:

وَذَهَبَ بَعْضُهُمْ إِلَى أَنَّ الْحَدِيثَ إِذَا تَأَكَّدَ بِالْعَمَلِ اِزْتَفَى مِنْ حَالِ الضَّعْفِ إِلَى مَرْتَبَةِ الْقَبُولِ قُلْتُ: وَهُوَ الْأَوْجَهُ عِنْدِي۔

(فیض الباری شرح البخاری: ج 3، ص 409 کتاب الوصایا، باب الوصیۃ لوارث)

ترجمہ: بعض محدثین کی رائے یہ ہے کہ کسی حدیث کی تائید جب (امت کے) تعامل کے ساتھ ہو تو وہ درجہ ضعف سے درجہ قبولیت پالیتی ہے۔
میں (علامہ کشمیری) کہتا ہوں کہ یہی رائے میرے ہاں زیادہ پسندیدہ ہے۔

(3): غیر مقلد عالم ثناء اللہ امر تسری نے بھی اعتراف کیا:
”بعض ضعف ایسے ہیں جو امت کی تلقی بالقبول سے رفع ہو گئے ہیں“

(اخبار اہل حدیث مورخہ 19 اپریل 1907)

لہذا تلقی بالقبول ہونے کی وجہ سے یہ روایت بھی صحیح و حجت ہے۔

جواب نمبر 3:

اس حدیث کو ابراہیم بن عثمان ابوشیبہ سے روایت کرنے والے چار محدث ہیں:

- 1: یزید بن ہارون: (مصنف ابن ابی شیبہ: ج 5 ص 224)
- 2: علی بن جعد: (المعجم الکبیر للطبرانی: ج 5 ص 433 رقم 11934)
- 3: ابو نعیم فضل بن دکین: (المنتخب من مسند عبد بن حمید: ص 218 رقم 653)
- 4: منصور بن ابی مزاحم: (السنن الکبریٰ للبیہقی: ج 2 ص 496)

اور یہ چاروں حضرات ثقہ ہیں:

- 1: یزید بن ہارون: ثقہ، مُتَّقِنٌ۔ (تقریب التہذیب لابن حجر: ص 637)
- 2: علی بن جعد: ثقہ، صَدُوقٌ۔ (سیر اعلام النبلاء للذہبی: ج 7 ص 579)
- 3: ابو نعیم فضل بن دکین: ثقہ ثَبَتٌ۔ (تقریب التہذیب لابن حجر: ص 475)
- 4: منصور بن ابی مزاحم: ثقہ۔ (تقریب التہذیب لابن حجر: ص 576)

ان ثقہ و عظیم محدثین کا ابراہیم بن عثمان ابوشیبہ سے بیس رکعت نقل کرنے میں متفق ہونا قوی تائید ہے کہ یہ حدیث ثابت و صحیح ہے ورنہ یہ ثقہ حضرات اس طرح متفق نہ ہوتے۔

دلیل نمبر 2:

قَالَ الْإِمَامُ الْمَوْزُوعُ أَبُو الْقَاسِمِ حَمَزَةُ بْنُ يُوسُفَ السَّهْمِيُّ (ت 427ھ):

حَدَّثَنَا أَبُو الْحَسَنِ عَلِيُّ بْنُ مُحَمَّدٍ بْنُ أَحْمَدَ الْقَضْرِيُّ الشَّيْخُ الصَّاحِحُ حَدَّثَنَا عَبْدُ الرَّحْمَنِ بْنُ عَبْدِ الْمُؤْمِنِ الْعَبْدُ الصَّاحِحُ قَالَ:
أَخْبَرَنِي مُحَمَّدُ بْنُ حُمَيْدٍ الرَّازِيُّ حَدَّثَنَا عُمَرُ بْنُ هَارُونَ حَدَّثَنَا إِبْرَاهِيمُ بْنُ الْحَتَّازِ عَنْ عَبْدِ الرَّحْمَنِ عَنْ عَبْدِ الْمَلِكِ بْنِ عَتِيكَ عَنْ جَابِرِ
بْنِ عَبْدِ اللَّهِ قَالَ خَرَجَ النَّبِيُّ صَلَّى اللَّهُ عَلَيْهِ وَسَلَّمَ ذَاتَ لَيْلَةٍ فِي رَمَضَانَ فَصَلَّى النَّاسُ أَرْبَعَةً وَعِشْرِينَ رَكْعَةً وَأَوْتَرِ بِثَلَاثَةٍ.

(تاریخ جرجان للہمی: ص 317، فی نسخہ 142)

ترجمہ: حضرت جابر بن عبد اللہ رضی اللہ عنہما فرماتے ہیں کہ نبی اکرم صلی اللہ علیہ وسلم رمضان شریف کی ایک رات تشریف لائے تو لوگوں کو چوبیس رکعات (چار رکعات فرض، بیس رکعات تراویح) اور تین رکعات وتر پڑھائے۔

تحقیق السند:

إِسْنَادُهُ حَسَنٌ وَرَوَاتُهُ ثِقَاتٌ۔

ترجمہ: اس کی سند حسن درجے کی ہے اور اس کے راوی سب ثقہ ہیں۔

فائدہ نمبر 1: تاریخ جرجان مطبوع میں غلطی سے راوی کا نام ”إِبْرَاهِيمُ بْنُ الْحَتَّازِ“ چھپ گیا ہے جبکہ صحیح ”إِبْرَاهِيمُ بْنُ“

الْمُخْتَارِ“ ہے۔ تاریخ جرجان مطبوعہ مجلس دائرة المعارف العثمانیہ حیدر آباد دکن الہند کے محقق شیخ عبد الرحمن بن یحییٰ المعلمی نے بھی ”إِبْرَاهِيمُ بْنُ الْمُخْتَارِ“ کی صحت کی طرف میلان ظاہر کیا ہے۔ (دیکھیے حاشیہ ص 275) نیز ہم نے علامہ ابو طاهر السلفی (ت 472ھ) کی کتاب ”المشیخة البغدادیة“ مخطوط کی طرف مراجعت کی، اس میں اس سند کا متابع موجود ہے۔ وہاں واضح طور پر ”إِبْرَاهِيمُ بْنُ الْمُخْتَارِ“ موجود ہے۔ واللہ الحمد

فائدہ نمبر 2: اس روایت میں چار رکعات فرض، بیس رکعات تراویح اور تین رکعات وتر کا ذکر ہے۔

اعتراض:

اس سند میں دو راوی؛ محمد بن حمید الرازی اور عمر بن ہارون البلیخی ضعیف ہیں۔

جواب:

محمد بن حمید الرازی: (ت 248ھ)

یہ حسن الحدیث درجہ کے راوی ہیں۔

آپ ابو داؤد، ترمذی اور ابن ماجہ کے راوی ہیں۔ (تہذیب التہذیب: ج 5 ص 547)

اگرچہ بعض محدثین سے جرح منقول ہے لیکن بہت سے جلیل القدر ائمہ محدثین نے آپ کی تعدیل و توثیق اور مدح بھی فرمائی ہے مثلاً:

1: امام فضل بن دکین (ت 218ھ): عَدْلُهُ. یعنی عادل قرار دیا۔ (تاریخ بغداد: ج 2 ص 74)

2: امام یحییٰ بن معین (ت 233ھ): ثِقَّةٌ. لَيْسَ بِهِ بَأْسٌ. رَازِيٌّ كَيْسٌ. یعنی ثقہ ہے، اس کی روایت کردہ احادیث پر کوئی کلام نہیں، سمجھ دار ہے۔ (تاریخ بغداد للخطیب: ج 2 ص 74، تہذیب الکمال للزمزى: ج 8 ص 652)

3: امام احمد بن حنبل (ت 241ھ): وَثِقَةٌ. یعنی ثقہ قرار دیا۔ (طبقات الحفاظ للسيوطي ج 1 ص 40)

مزید فرمایا: لَا يَزَالُ بِالرَّحْمَةِ عَلَّمَ مَا دَامَ مُحَمَّدُ بْنُ حُمَيْدٍ حَيًّا.

کہ جب تک محمد بن حمید زندہ ہیں مقام ری میں علم باقی رہے گا۔ (تہذیب الکمال للزمزى: ج 8 ص 652)

4: امام محمد بن یحییٰ الذہلی (ت 258ھ): عَدْلُهُ. عادل قرار دیا۔ (تاریخ بغداد: ج 2 ص 73)

5: امام ابو زرعہ الرازی (ت 263ھ): عَدْلُهُ. عادل قرار دیا۔ (تاریخ بغداد: ج 2 ص 73)

6: امام محمد بن اسحاق الصاغانی (ت 271ھ): عَدْلُهُ. عادل قرار دیا۔ (سیر اعلام النبلاء: ج 8 ص 293)

7: امام جعفر بن ابی عثمان الطیالسی (ت 282ھ): ثِقَّةٌ. (تہذیب الکمال: ج 8 ص 653)

8: امام ابو نعیم عبد الملک بن محمد بن عدی الجرجانی (ت 323ھ): لِأَنَّ ابْنَ حُمَيْدٍ مِنْ حُفَّاظِ أَهْلِ الْحَدِيثِ. یعنی محمد بن حمید کا شمار حافظ محدثین میں ہوتا ہے۔ (تاریخ بغداد: ج 2 ص 73)

9: امام الدار قطنی (ت 385ھ): آپ نے محمد بن حمید الرازی سے مروی ایک روایت کی سند کے بارے میں لکھا: ”إِسْنَادُهُ حَسَنٌ“ یعنی اس روایت کی سند حسن درجہ کی ہے۔ (سنن الدار قطنی: ص 27 رقم الحدیث 27)

10: امام خلیل بن عبد اللہ بن احمد الخلیلی (ت 446ھ): كَانَ حَافِظًا عَالِمًا بِهَذَا الشَّانِ، رَضِيَهُ أَحْمَدُ وَ يَحْيَى. یعنی آپ حافظ اور اس میدان (حدیث) کے عالم تھے۔ امام احمد اور امام یحییٰ بن معین آپ سے راضی تھے۔ (تہذیب التہذیب: ج 5 ص 550)

11: علامہ شمس الدین ذہبی (ت 748ھ): الْعَلَامَةُ، الْحَافِظُ الْكَبِيرُ. یعنی آپ علامہ اور بہت بڑے حافظ تھے۔ (سیر اعلام النبلاء: ج 8 ص 292)

مزید فرمایا: الْحَافِظُ وَ كَانَ مِنْ أَوْعِيَةِ الْعُلَمَاءِ. یعنی آپ حافظ تھے اور علم کا خزانہ تھے۔ (البرقي خبر من غير: ج 1 ص 223)

12: علامہ نور الدین علی بن ابی بکر الہیثمی (ت 807ھ): ”وَفِي اسْنَادِ بَرَّارٍ مُحَمَّدُ بْنُ مُحَمَّدٍ الرَّازِيُّ وَهُوَ ثَقَّةٌ“ [بزار کی سند میں محمد بن حمید الرازی ہے اور وہ ثقہ ہے]۔ (مجمع الزوائد: ج 9 ص 475)

13: حافظ ابن حجر (ت 852ھ): ”حَافِظٌ ضَعِيفٌ وَكَانَ ابْنُ مَعِينٍ حَسَنَ الرَّأْيِ فِيهِ“۔ یعنی آپ حافظ حدیث ضعیف تھے لیکن یحییٰ بن معین آپ کے بارے میں اچھی رائے رکھتے تھے۔ (تقریب التہذیب: ص 505)

واضح ہو کہ حافظ ابن حجر عسقلانی کا آپ کو ”حافظ“ کہنا، یحییٰ بن معین کی بات نقل کرنا اور ساتھ ساتھ ”ضعیف“ کہنا آپ کے ”حسن الحدیث“ ہونے کی طرف اشارہ ہے۔

14: علامہ جلال الدین سیوطی (ت 911ھ): ”وَتَقَّةُ أَحْمَدُ وَيَحْيَى وَغَيْرُ وَاحِدٍ“۔ یعنی آپ کو امام احمد بن حنبل، امام یحییٰ بن معین اور بہت سے ائمہ نے ثقہ قرار دیا ہے۔ (طبقات الحفاظ للسیوطی: ص 216 رقم 479)

15: امام احمد بن عبد اللہ الخرزجی (ت 923ھ): ”الْحَافِظُ، وَكَانَ ابْنُ مَعِينٍ حَسَنَ الرَّأْيِ فِيهِ“۔ یعنی آپ حافظ تھے اور یحییٰ بن معین آپ کے بارے میں اچھی رائے رکھتے تھے۔ (خلاصۃ تہذیب التہذیب الکمال للخرزجی: ص 333)

☆ ناصر الدین الالبانی غیر مقلد: محمد بن حمید سے مروی روایت کو ”صحیح“ قرار دیا ہے۔ (سنن ابن ماجہ باحکام الالبانی: تحت حدیث 1301)

عمر بن ہارون البلیخی: (ت 294ھ)

آپ ترمذی اور ابن ماجہ کے راوی ہیں۔ (تہذیب التہذیب: ج 4 ص 315 تا 317)
آپ کی تعدیل و توثیق ان ائمہ نے فرمائی ہے۔

1: امام قتیبہ بن سعید: ”قَدْ وَثَّقَهُ قُتَيْبَةُ وَغَيْرُهُ“ کہ امام قتیبہ اور دیگر محدثین نے اسے ثقہ قرار دیا ہے۔ (مجمع الزوائد: ج 1 ص 142)
وَقَالَ أَيُّضاً: عُمَرُ بْنُ هَارُونَ كَانَ صَاحِبَ حَدِيثٍ کہ عمر بن ہارون محدث تھا۔ (سنن الترمذی: تحت حدیث 2762)

2: امام عبد الرحمن بن مہدی: ”مَا قُلْتُ فِيهِ إِلَّا خَيْرًا“ کہ میں اس کے بارے میں خیر ہی کی بات کہتا ہوں۔ (تاریخ بغداد: ج 11 ص 189)
اور ”وَكَانَ ابْنُ مَهْدِيٍّ حَسَنَ الرَّأْيِ فِيهِ“ کہ امام عبد الرحمن بن مہدی اس کے بارے میں اچھی رائے رکھتے تھے۔

(سیر اعلام النبلاء للذہبی: ج 7 ص 148 تا 152)

3: امام بخاری: ”حَسَنَ الرَّأْيِ فِيهِ“ کہ امام بخاری، عمر بن ہارون کے بارے میں اچھی رائے رکھتے تھے۔ (سنن الترمذی: تحت حدیث 2762)

4: امام ابو عاصم: ”عُمَرُ بْنُ هَارُونَ أَحْسَنُ أَخْذًا لِلْحَدِيثِ مِنْ ابْنِ الْمُبَارَكِ“۔ (تذکرۃ الحفاظ للذہبی: ج 1 ص 248، 249)

ترجمہ: ہمارے ہاں عمر بن ہارون حدیث کی طلب کے معاملے میں ابن المبارک سے زیادہ بہتر مہارت کے حامل تھے۔

5: علامہ ذہبی: ”الْحَافِظُ، الْإِمَامُ، الْبُكَيرُ، عَالِمٌ خَرَّاسَانٍ مِنْ أَوْعِيَةِ الْعُلَمَاءِ“ [”علم کا خزانہ تھے“] ”الْمُحَدِّثُ، وَازْتَحَلَ وَصَنَّفَ وَجَمَعَ“ [حصول علم کے اسفار کئے، کتب تصنیف کیں اور احادیث جمع کیں] (تذکرۃ الحفاظ للذہبی: ج 1 ص 248، 249، سیر اعلام النبلاء: ج 7 ص 148 تا 152)

6: حافظ ابن حجر عسقلانی: ”كَانَ حَافِظًا مِّنْ كِبَارِ الثَّابِتِينَ“ کہ آپ نویں طبقہ کے حافظ ہیں۔ (تقریب التہذیب: ترجمہ 4979)

7: امام ابن خزیمہ: ”أَخْرَجَ عَنْهُ فِي صَحِيحِهِ، ابْنِي صَحِيحٌ فِيهِ“ [صحیح ابن خزیمہ: رقم الحدیث 493]

اس تفصیل سے معلوم ہوا کہ محمد بن حمید الرازی اور عمر بن ہارون البلیخی پر جہاں کچھ حضرات کی جرح ملتی ہے وہاں کئی ائمہ محدثین کی تعدیل و توثیق بھی ملتی ہے، اور اصول حدیث کا قاعدہ ہے کہ جس راوی کی ثقاہت و ضعف میں اختلاف ہو تو اس کی روایت حسن درجہ کی ہوتی ہے۔

چنانچہ قواعد فی علوم الحدیث میں ہے:

إِذَا كَانَ رِوَاثُ إِسْنَادِ الْحَدِيثِ ثَقَاتٌ وَفِيهِمْ مَنْ اخْتَلَفَ فِيهِ: إِسْنَادُهُ حَسَنٌ، أَوْ مُسْتَقِيمٌ أَوْ لَا بَأْسَ بِهِ.

(قواعد فی علوم الحدیث: ص 75)

ترجمہ: جب کسی حدیث کے راوی ثقہ ہوں لیکن ایک راوی ایسا ہو جس کی تعدیل و توثیق میں اختلاف ہو تو اس حدیث کی سند حسن، مستقیم یا لا بائس بہ (مقبول) درجہ کی ہوگی۔

لہذا اصولی طور پر دونوں ”حسن الحدیث“ درجہ کے راوی ہیں، اس لیے روایت حسن درجہ کی ہے۔

دلیل نمبر: 3

رَوَى الشَّيْخُ الْإِمَامُ الْحَافِظُ أَبُو طَاهِرٍ أَحْمَدُ بْنُ مُحَمَّدٍ بْنُ أَحْمَدَ بْنِ مُحَمَّدٍ بْنِ إِبْرَاهِيمَ بْنِ سَلَفَةَ السِّلَفِيُّ الْأَصْبَهَانِيُّ (ت 472ھ):
أَخْبَرَنَا الشَّيْخُ الْأَجَلُّ أَبُو مُحَمَّدٍ الْحَسَنُ بْنُ عَبْدِ الْمَلِكِ بْنِ مُحَمَّدٍ بْنِ يُونُسَ الْعَدْلِي، بِقَرَأَتِي عَلَيْهِ مَعَ جُزْءٍ صَغِيرٍ مِنْ صِنْفَاتِ
الْخَلَالِ فِي شَهْرِ رَجَبِ سَنَةِ أَرْبَعٍ وَتِسْعِينَ وَأَرْبَعِيَّةٍ مِنْ كِتَابِ الظَّهَارَةِ قَالَ: أَنَا الشَّيْخُ الْأَجَلُّ أَبُو مُحَمَّدٍ الْحَسَنُ بْنُ مُحَمَّدٍ بْنِ الْحَسَنِ
الْخَلَالِ الْحَافِظُ:

حَدَّثَنَا أَبُو الْفَضْلِ عُبَيْدُ اللَّهِ بْنُ عَبْدِ الرَّحْمَنِ الزُّهْرِيُّ، نَا مُحَمَّدُ بْنُ هَارُونَ نَا ابْنُ مُحَمَّدٍ الرَّازِيُّ، نَا إِبْرَاهِيمُ بْنُ الْمُخْتَارِ عَنْ
عَبْدِ الرَّحْمَنِ بْنِ عَطَاءٍ عَنِ ابْنِ عَتِيكَ عَنْ جَابِرٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ خَرَجَ لَيْلَةً فِي رَمَضَانَ فَصَلَّى بِالنَّاسِ أَرْبَعَةً وَعِشْرِينَ
رَكْعَةً.

وَحَدَّثَنَا ابْنُ حَبِيبٍ، عَنْ ابْنِ الْمُبَلِّدِ، وَزَادَ: وَأَوْتَرَبَثَلَاثَ.

(مشيخة البغدادية لابی طاهر السلفی: ص 122، مخطوط)

ترجمہ: حضرت جابر رضی اللہ عنہ سے روایت ہے کہ نبی اکرم صلی اللہ علیہ وسلم رمضان کی ایک شب تشریف لائے اور لوگوں کو چوبیس رکعات (چار رکعات فرض، بیس تراویح) پڑھائیں۔ اور امام ابن حبیب نے امام ابن المبلد کے حوالہ سے تین رکعات و ترکا اضافہ نقل کیا ہے۔

تحقیق السند:

إِسْنَادُهُ حَسَنٌ وَقَدْ تَلَقَّيْتُهُ الْأُمَّةَ بِالْقَبُولِ فَهُوَ صَحِيحٌ.

ترجمہ: اس کی سند حسن ہے، امت نے اس پر تلقی بالقبول کے طور پر عمل کیا ہے، اس وجہ سے یہ صحیح شمار ہوگی۔

فائدہ:

بعض الناس اس روایت کے راوی؛ محمد بن حمید الرازی پر اعتراض کرتے ہیں کہ یہ ضعیف راوی ہے۔ واضح رہے کہ محمد بن حمید الرازی حسن الحدیث درجہ کا راوی ہے۔ اس پر گفتگو پچھلی حدیث کے ذیل میں گزر چکی ہے، وہاں ملاحظہ فرمائیں!

احادیث موقوفہ

حضرت عمر رضی اللہ عنہ سے تعداد رکعات تراویح:

حضرت عمر فاروق رضی اللہ عنہ کے دور خلافت کی تراویح کی رکعات کی تعداد بیان کرنے والے سات حضرات ہیں۔ یہ تمام حضرات

بیس رکعات ہی روایت کرتے ہیں۔

1: حضرت ابی بن کعب رضی اللہ عنہ:

عَنْ أَبِي بَنْ كَعْبٍ أَنَّ عُمَرَ بْنَ الْخَطَّابِ أَمَرَ أَبِي بَنْ كَعْبٍ أَنْ يُصَلِّيَ بِاللَّيْلِ فِي رَمَضَانَ فَقَالَ: إِنَّ النَّاسَ يَصُومُونَ النَّهَارَ لَا يُحْسِنُونَ أَنْ يَقْرَأُوا فَلَوْ قَرَأْتَ الْقُرْآنَ عَلَيْهِمْ بِاللَّيْلِ! فَقَالَ: يَا أَمِيرَ الْمُؤْمِنِينَ! هَذَا شَيْءٌ لَمْ يَكُنْ. فَقَالَ: قَدْ عَلِمْتُ وَلَكِنَّهُ أَحْسَنُ. فَصَلَّى بِهِمْ عَشْرِينَ رَكْعَةً.

(مسند احمد بن منیع بحوالہ اتحاد الخيرة المهرة للבוصري: ج 2 ص 424 باب فی قیام رمضان واروی فی عدد رکعات)

ترجمہ: حضرت ابی بن کعب رضی اللہ عنہ فرماتے ہیں کہ حضرت عمر بن خطاب رضی اللہ عنہ نے مجھے حکم دیا کہ میں رمضان شریف کی رات میں نماز تراویح پڑھاؤں! حضرت عمر رضی اللہ عنہ نے فرمایا کہ ”لوگ دن کو روزہ رکھتے ہیں اور (رات میں) قرأت (قرآن کی) اچھی نہیں کرتے۔ اگر آپ رات کو قرآن مجید کی تلاوت کریں تو اچھا ہے۔“ حضرت ابی بن کعب رضی اللہ عنہ نے عرض کیا: ”اے امیر المؤمنین! یہ تلاوت کا طریقہ پہلے نہیں تھا۔“ حضرت عمر رضی اللہ عنہ نے فرمایا: ”میں جانتا ہوں لیکن یہ طریقہ تلاوت اچھا ہے۔“ تو حضرت ابی بن کعب رضی اللہ عنہ نے لوگوں کو بیس رکعات نماز تراویح پڑھائی۔

تحقیق السند:

إِسْنَادُهُ صَحِيحٌ وَرَوَاتُهُ ثِقَاتٌ.

اس روایت کی سند صحیح اور راوی ثقہ ہیں۔

اعترض:

یہ روایت "اتحاد الخيرة المهرة للבוصري" میں بغیر کسی سند کے احمد بن منیع کے حوالے سے مذکور ہے۔ سر فراز صفدر دیوبندی لکھتے ہیں کہ ”بے سند بات حجت نہیں ہو سکتی“ (تعداد رکعات قیام رمضان ص 74 از علی زئی غیر مقلد)

ایک اور صاحب نے بازاری زبان استعمال کرتے ہوئے لکھا: ”بے سند روایات وہی پیش کرتے ہیں جنکی اپنی کوئی سند نہ ہو۔“

(آٹھ رکعت نماز تراویح ص 8)

جواب:

اولاً... الاحادیث المختارة للمقدسی میں یہ روایت سند کے ساتھ موجود ہے جو کہ پیش خدمت ہے:

أَخْبَرَنَا أَبُو عَبْدِ اللَّهِ مُحَمَّدُ بْنُ أَحْمَدَ بْنِ عَبْدِ الرَّحْمَنِ الشَّقْفِيُّ بِأَصْبَهَانَ أَنَّ سَعِيدَ بْنَ أَبِي الرَّجَاءِ الصَّبْرِيَّ أَخْبَرَهُمْ قِرَاءَةً عَلَيْهِ أَنَا عَبْدُ الْوَاحِدِ بْنُ أَحْمَدَ الْبُقَالِ أَنَا عَبْدُ اللَّهِ بْنُ يَغْقُوبَ بْنِ إِسْحَاقَ أَنَا جَدِّي إِسْحَاقُ بْنُ إِبْرَاهِيمَ بْنِ مُحَمَّدٍ بْنِ جَمِيلٍ أَنَا أَحْمَدُ بْنُ مَيْمُونٍ أَنَا الْحَسَنُ بْنُ مُوسَى نَا أَبُو جَعْفَرٍ الرَّازِيُّ عَنِ الرَّبِيعِ بْنِ أَنَسٍ عَنْ أَبِي الْعَالِيَةِ عَنْ أَبِي بَنْ كَعْبٍ أَنَّ عُمَرَ أَمَرَ أَبِي أَنْ يُصَلِّيَ بِالنَّاسِ فِي رَمَضَانَ الْحَدِيث.

(الاحادیث المختارة للمقدسی ج 3 ص 367 رقم 1161)

ترجمہ: حضرت ابی بن کعب رضی اللہ عنہ سے روایت ہے کہ امیر المؤمنین حضرت عمر بن خطاب رضی اللہ عنہ نے ان کو حکم دیا کہ آپ لوگوں کو تراویح (بیس رکعت) پڑھائیں۔

ثانیاً... علامہ ابن تیمیہ رحمہ اللہ حضرت ابی بن کعب رضی اللہ عنہ کے بیس رکعت پڑھانے کو ثابت مانتے ہیں، چنانچہ لکھتے ہیں:

قَدْ ثَبَتَ أَنَّ أَبِي بَنْ كَعْبٍ كَانَ يَقُومُ بِالنَّاسِ عَشْرِينَ رَكْعَةً وَيُؤْتِي بِشَلَاثٍ فَرَأَى أَكْثَرُ مِنَ الْعُلَمَاءِ أَنَّ ذَلِكَ هُوَ السُّنَّةُ لِأَنَّهُ قَامَ

بَيْنَ الْمُهَاجِرِينَ وَالْأَنْصَارِ وَلَمْ يُكْرَهْ مُنْكَرٌ. (فتاویٰ ابن تیمیہ قدیم: ج 1 ص 186، فتاویٰ ابن تیمیہ جدید: ج 23 ص 56)

ترجمہ: یہ بات ثابت ہے کہ حضرت ابی بن کعب لوگوں کو بیس رکعت تراویح اور تین رکعت وتر پڑھاتے تھے۔ اس لئے علماء کی اکثریت کی رائے میں بیس رکعت ہی سنت ہیں کیونکہ حضرت ابی بن کعب نے بیس رکعت مہاجرین اور انصار صحابہ کے سامنے پڑھی ہیں اور کسی نے بھی (بیس رکعت تراویح کے سنت ہونے کا) انکار نہیں کیا۔

2: حضرت سائب بن یزید رضی اللہ عنہ:

(1): عَنْ يَزِيدَ بْنِ حُصَيْفَةَ عَنِ السَّائِبِ بْنِ يَزِيدَ قَالَ كَانُوا يَقُومُونَ عَلَى عَهْدِ عُمَرَ فِي شَهْرِ رَمَضَانَ بِعَشْرِينَ رَكْعَةً وَإِنْ كَانُوا لَيَقْرَأُونَ بِالْمِثْنَيْنِ مِنَ الْقُرْآنِ.

(مسند ابن الجعد ص 413 رقم الحدیث 2825، معرفۃ السنن والآثار للبیہقی ج 2 ص 305 باب قیام رمضان رقم الحدیث 1365،

السنن الکبریٰ للبیہقی: ج 2 ص 496 باب مَا رَوِيَ فِي عَدَدِ رَكَعَاتِ الْقِيَامِ فِي شَهْرِ رَمَضَانَ.)

ترجمہ: حضرت سائب بن یزید رضی اللہ عنہ فرماتے ہیں کہ لوگ (یعنی صحابہ کرام رضی اللہ عنہم اور تابعین حضرات رحمہم اللہ) حضرت عمر رضی اللہ عنہ کے زمانے میں رمضان شریف کے مہینہ میں بیس رکعات نماز تراویح پڑھتے تھے اور قرآن مجید کی سو سو آیات والی سورتیں پڑھتے تھے۔

إِسْنَادُهُ صَحِيحٌ عَلَى شَرْطِ الْبُخَارِيِّ وَمُسْلِمٍ.

اس روایت کی سند بخاری و مسلم کی شرط کے مطابق صحیح ہے۔

(2): رَوَى مَالِكٌ مِنْ طَرِيقِ يَزِيدَ بْنِ حُصَيْفَةَ عَنِ السَّائِبِ بْنِ يَزِيدَ عَشْرِينَ رَكْعَةً.

(نیل الاوطار للشوکانی ج 3 ص 57)

ترجمہ: امام مالک نے یزید بن حنیفہ کے طریق سے سائب بن یزید سے روایت کی ہے کہ (عہد فاروقی میں) بیس رکعت تراویح تھیں۔

فائدہ: تراویح کے علاوہ ایک اور حدیث پاک میں یہی سند مذکور ہے جسے امام محمد بن اسماعیل البخاری رحمہ اللہ (ت 256ھ) نے صحیح البخاری میں نقل فرمایا ہے:

حَدَّثَنَا عَبْدُ اللَّهِ بْنُ يُوسُفَ أَخْبَرَنَا مَالِكٌ عَنْ يَزِيدَ بْنِ حُصَيْفَةَ أَنَّ السَّائِبَ بْنَ يَزِيدَ أَخْبَرَ

(صحیح البخاری: رقم الحدیث 2198)

(3): عَنْ السَّائِبِ بْنِ يَزِيدَ قَالَ: كُنَّا نَنْصَرِفُ مِنَ الْقِيَامِ عَلَى عَهْدِ عُمَرَ وَقَدْ دَنَا فُرُوعُ الْفَجْرِ وَكَانَ الْقِيَامُ عَلَى عَهْدِ عُمَرَ ثَلَاثَةً وَعَشْرِينَ رَكْعَةً.

(مصنف عبدالرزاق ج 4 ص 201، رقم الحدیث 7763)

ترجمہ: حضرت سائب بن یزید رضی اللہ عنہ فرماتے ہیں کہ ہم حضرت عمر رضی اللہ عنہ کے دور خلافت میں قیام رمضان (یعنی تراویح) سے جب فارغ ہوتے تو اس وقت فجر کا وقت قریب ہو چکا ہوتا تھا۔ حضرت عمر رضی اللہ عنہ کے دور میں تین رکعت (وتر) اور بیس رکعت (تراویح) پڑھی جاتی تھی۔

(4): عَنْ السَّائِبِ بْنِ يَزِيدَ قَالَ: كُنَّا نَقُومُ فِي زَمَانِ عُمَرَ بْنِ الْخَطَّابِ بِعَشْرِينَ رَكْعَةً وَالْوُتْرَ.

(معرفۃ السنن والآثار للبیہقی ج 2 ص 305 باب قیام رمضان رقم الحدیث 1365)

ترجمہ: حضرت سائب بن یزید رضی اللہ عنہ فرماتے ہیں کہ ہم حضرت عمر کے زمانے میں بیس رکعت تراویح اور وتر پڑھتے تھے۔

تصحیح روایت سائب بن یزید:

1: علامہ محی الدین ابوزکریا یحییٰ بن شرف النووی (ت 676ھ) نے اس کی سند کو ”صحیح“ کہا ہے۔

(مرقات المفاتیح: ج 3 ص 345)

2: علامہ ظہیر احسن شوق نیوی حنفی (ت 1322ھ) نے فرمایا: یہ حدیث ”صحیح“ ہے۔

(التعلیق الحسن علی آثار السنن: ص 222)

3: حضرت محمد بن کعب القرظی رحمہ اللہ:

قَالَ مُحَمَّدُ بْنُ كَعْبٍ الْقُرْظِيُّ: كَانَ النَّاسُ يُصَلُّونَ فِي زَمَانِ عُمَرَ بْنِ الْخَطَّابِ فِي رَمَضَانَ عَشْرِينَ رَكْعَةً.

(قیام اللیل للمروزی ص 157)

ترجمہ: جلیل القدر تابعی محمد بن کعب القرظی فرماتے ہیں کہ لوگ حضرت عمر رضی اللہ عنہ کے دور میں بیس رکعت تراویح پڑھتے تھے۔

شبہ:

یہ روایت مرسل ہے، کیونکہ محمد بن کعب القرظی کی حضرت عمر بن الخطاب سے ملاقات ثابت نہیں۔

جواب:

محمد بن کعب القرظی (ت 120ھ) خیر القرون کے ثقہ محدث ہیں۔ (تقریب التہذیب ص 534)

اور خیر القرون کا ارسال جمہور محدثین خصوصاً احناف و مالکیہ کے ہاں صحت حدیث کے منافی نہیں۔

4: حضرت یزید بن رومان:

عَنْ يَزِيدَ بْنِ رُومَانَ أَنَّهُ قَالَ كَانَ النَّاسُ يَقُومُونَ فِي زَمَانِ عُمَرَ بْنِ الْخَطَّابِ فِي رَمَضَانَ بِثَلَاثٍ وَعَشْرِينَ رَكْعَةً.

(موطا امام مالک: ص 98)

ترجمہ: یزید بن رومان کہتے ہیں کہ لوگ (یعنی صحابہ و تابعین) حضرت عمر رضی اللہ عنہ کے زمانہ میں تیس رکعتیں پڑھتے تھے (بیس تراویح

اور تین وتر)

تحقیق السند:

إِسْنَادُهُ صَحِيحٌ عَلَى شَرْطِ الْبُخَارِيِّ وَمُسْلِمٍ.

اس حدیث کی سند بخاری و مسلم کی شرط کے مطابق صحیح ہے۔

شبہ:

یزید بن رومان نے حضرت عمر رضی اللہ عنہ کا زمانہ نہیں پایا، اس لئے یہ سند منقطع ہے۔ (تعداد رکعات قیام رمضان ص 77 از زیر علی زئی)

جواب نمبر 1:

یہ اثر موطا امام مالک (ص 98) میں موجود ہے اور موطا امام مالک کے متعلق محدثین کی رائے یہ ہے:

قَالَ الشَّافِعِيُّ: أَصَحُّ الْكُتُبِ بَعْدَ كِتَابِ اللَّهِ مَوْطَأُ مَالِكٍ، وَاتَّفَقَ أَهْلُ الْحَدِيثِ عَلَى أَنَّ بَحْيَةَ مَا فِيهِ صَحِيحٌ عَلَى رَأْيِ مَالِكٍ وَمَنْ وَافَقَهُ، وَأَمَّا عَلَى رَأْيِ غَيْرِهِ فَلَيْسَ فِيهِ مَرْسَلٌ وَلَا مُنْقَطِعٌ إِلَّا قَدِ اتَّصَلَ السَّنَدُ بِهِ مِنْ طَرِيقٍ أُخْرَى، فَلَا جَرَمَ أَنَّهَا صَحِيحَةٌ مِنْ هَذَا الْوَجْهِ، وَقَدْ صُنِفَ فِي زَمَانِ مَالِكٍ مَوْطَأَاتٌ كَثِيرَةٌ فِي تَحْرِيجِ أَحَادِيثِهِ، وَوَصَلَ مُنْقَطِعُهُ، مِثْلُ كِتَابِ ابْنِ أَبِي ذُنَبٍ وَابْنِ عُيَيْنَةَ وَالثَّوْرِيِّ

وَمَعْبَرٍ.

(حجۃ اللہ البالغۃ: ص 281، باب طبقات کتب الحدیث، وفی نسخۃ: ج 1 ص 305 قدیمی کتب خانہ)

ترجمہ: امام شافعی رحمہ اللہ فرماتے ہیں: کتاب اللہ کے بعد سب سے صحیح کتاب موطا امام مالک ہے اور محدثین کا اتفاق ہے کہ اس میں جتنی روایتیں ہیں سب امام مالک اور ان کے موافقین کی رائے پر صحیح ہیں۔ (اس لئے کہ وہ لوگ مرسل کو بھی صحیح و مقبول مانتے ہیں) اور دوسروں کی رائے پر اس میں کوئی مرسل یا منقطع ایسا نہیں ہے کہ دوسرے طرق سے اس کی سند متصل نہ ہو، اور امام مالک کے زمانے میں موطا کی حدیثوں کی تخریج کے لیے اور اس کے منقطع کو متصل ثابت کرنے کے لیے بہت سے موطا تصنیف ہوئے جیسے ابن ابی ذئب، ابن عیینہ، ثوری اور معمر کی کتابیں۔

جواب نمبر 2:

یزید بن رومان (ت 130ھ) ثقہ راوی ہیں۔ (تقریب التہذیب ص 632) اور آپ خیر القرون کے ثقہ محدث ہیں۔

جمہور محدثین خصوصاً احناف و موالک کے ہاں خیر القرون کا ارسلان و انقطاع مضر صحت نہیں۔

علامہ ظفر احمد عثمانی رحمہ اللہ (ت 1394ھ) تحریر فرماتے ہیں:

"قَالَ ابْنُ الْحَنْبَلِ رَحِمَهُ اللَّهُ فِي "قَفْوِ الْأَثَرِ" وَالْمُخْتَارِ فِي التَّفْصِيلِ قَبُولُ مُرْسَلِ الصَّحَابِيِّ إِجْمَاعًا وَمُرْسَلِ أَهْلِ الْقُرْنِ الثَّانِي وَالثَّلَاثِ عِنْدَنَا (أَيِ الْحَنْبَلِيَّةِ) وَعِنْدَ مَالِكٍ مُطْلَقًا"

(تواعد فی علوم الحدیث للعثماني ص 138)

ترجمہ: امام ابن حنبل رحمہ اللہ نے "قفو الاثر" میں تحریر فرمایا: تمام تر تفصیل سے مختار اور پسندیدہ بات یہ ثابت ہوتی ہے کہ صحابی کی مرسل روایت بالاجماع قبول ہے، تابعی اور تبع تابعی کی مرسل روایت بھی احناف اور امام مالک رحمہ اللہ کے نزدیک مطلقاً قبول ہے۔

جواب نمبر 3:

حافظ ابو الفضل شہاب الدین احمد بن علی ابن حجر عسقلانی الشافعی (ت 852ھ) فرماتے ہیں:

"وَقَالَ الشَّافِعِيُّ رَحِمَهُ اللَّهُ: يُقْبَلُ إِنْ اِعْتَصَدَ بِمَجِيئِهِ مِنْ وَجْهِ آخَرٍ يُبَيِّنُ الطَّرِيقَ الْأَوَّلَى، مُسْنَدًا أَوْ مُرْسَلًا لِيَرْجَحَ اِحْتِمَالُ كَوْنِ الْمَحْذُوفِ ثِقَةً فِي نَفْسِ الْأَمْرِ"

(نزہۃ النظر فی توضیح نخبۃ الفکر، ص: 78، مکتبۃ البشری)

ترجمہ: امام شافعی فرماتے ہیں کہ مرسل کی تائید جب کسی دوسرے طریق سے ہو جائے جو طریق اول کے مباین ہی کیوں نہ ہو تو وہ مقبول ہوتی ہے چاہے وہ دوسرا طریق مسند ہو یا مرسل تاکہ نفس الامر میں محذوف راوی کے ثقہ ہونے کے احتمال کو ترجیح دی جاسکے۔

اور یزید بن رومان کے اثر کو دیگر کئی مرسل روایات سے تائید حاصل ہے (جن کا بیان آگے آ رہا ہے) لہذا یہ اثر بالاتفاق مقبول ہے۔

5: حضرت یحییٰ بن سعید رحمہ اللہ:

عَنْ يَحْيَى بْنِ سَعِيدٍ، أَنَّ عُمَرَ بْنَ الْخَطَّابِ رَضِيَ اللَّهُ عَنْهُ أَمَرَ رَجُلًا يُصَلِّي بِهِمْ عَشْرِينَ رَكْعَةً.

(مصنف ابن ابی شیبہ: ج 5 ص 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: یحییٰ بن سعید کہتے ہیں کہ حضرت عمر رضی اللہ عنہ نے ایک آدمی کو حکم دیا کہ وہ لوگوں کو بیس رکعت پڑھائے۔

شبه:

یحییٰ بن سعید نے حضرت عمر رضی اللہ عنہ کو نہیں پایا، لہذا یہ روایت منقطع ہے۔ (ملخصاً مقدار قیام رمضان ص 76)

جواب:

امام یحییٰ بن سعید م 144ھ خیر القرون کے ثقہ و نیک محدث ہیں۔ (تقریب التہذیب لابن حجر: ص 622)
اور پہلے وضاحت سے گزر چکا ہے کہ خیر القرون کا انقطاع و ارسال عند الجمهور خصوصاً عند الاحناف صحت حدیث کے منافی نہیں۔ پس
اثر صحیح ہے۔

6: حضرت عبدالعزیز بن رفیع رحمہ اللہ:

آپ رحمہ اللہ مشہور تابعی ہیں۔ حضرت انس، حضرت ابن زبیر، حضرت ابن عباس، حضرت ابن عمر اور دیگر صحابہ رضی اللہ عنہم کے
شاگرد ہیں۔ آپ صحاح ستہ کے راوی ہیں۔ (تہذیب التہذیب لابن حجر: ج 4 ص 189، 190)
آپ فرماتے ہیں:

"حَدَّثَنَا مُحَمَّدُ بْنُ عَبْدِ الرَّحْمَنِ، عَنْ حَسَنِ، عَنْ عَبْدِ الْعَزِيزِ بْنِ رُفَيْعٍ، قَالَ: كَانَ أَبِي بْنُ كَعْبٍ يُصَلِّي بِالنَّاسِ فِي رَمَضَانَ
بِالْمَدِينَةِ عَشْرِينَ رَكْعَةً وَيُؤْتِي بِثَلَاثٍ"

(مصنف ابن ابی شیبہ: ج 5 ص 224، رقم الحدیث: 7766 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: حضرت ابی بن کعب رضی اللہ عنہ رمضان میں لوگوں کو بیس رکعت تراویح اور تین رکعت وتر پڑھاتے تھے۔

تحقیق السند:

"إِسْنَادُهُ صَحِيحٌ وَرَوَاتُهُ ثِقَاتٌ"

اس کی سند صحیح ہے اور تمام راوی ثقہ اور قابل اعتماد ہیں۔

فائدہ:

مشہور قول کے مطابق حضرت ابی بن کعب رضی اللہ عنہ کی وفات حضرت عمر رضی اللہ عنہ کے دور خلافت میں ہوئی۔

(تہذیب التہذیب: ج 1 ص 178)

گویا عبدالعزیز بن رفیع نے حضرت عمر بن خطاب رضی اللہ عنہ کے دور خلافت کی تراویح کو ذکر کیا ہے، اس لیے ہم ان کی روایت
حضرت عمر رضی اللہ عنہ کے دور کی تراویح کے بیان میں لائے ہیں۔

7: حضرت حسن بصری رحمہ اللہ:

قَالَ الْإِمَامُ الْحَافِظُ الْمُحَدِّثُ أَبُو دَاوُدَ سُلَيْمَانُ بْنُ الْأَشْعَثِ السِّجِسْتَانِيُّ (ت 275ھ):

حَدَّثَنَا شُجَاعُ بْنُ مُحَمَّدٍ نَاهُشِيمٌ أَنَا يُونُسُ بْنُ عَبْدِ اللَّهِ عَنِ الْحَسَنِ أَنَّ مُحَمَّدَ بْنَ الْحَطَّابِ رَضِيَ اللَّهُ عَنْهُ جَمَعَ النَّاسَ عَلَى أَبِي بِنِ كَعْبٍ
فِي قِيَامِ رَمَضَانَ، فَكَانَ يُصَلِّي بِهِمْ عَشْرِينَ رَكْعَةً.

(سنن ابی داؤد ج 1 ص 203 باب القنوت فی الوتر، سیر اعلام النبلاء ج 3 ص 176، 177 تحت ترجمة ابی بن کعب)

ترجمہ: حضرت حسن رحمہ اللہ فرماتے ہیں کہ حضرت عمر بن خطاب رضی اللہ عنہ نے رمضان شریف میں نماز تراویح پڑھنے کے لیے حضرت ابی
بن کعب رضی اللہ عنہ کی امامت پر لوگوں کو جمع کیا تو حضرت ابی بن کعب رضی اللہ عنہ ان کو بیس رکعات تراویح پڑھاتے تھے۔

اس روایت کے راوی ثقہ ہیں۔

شبیہ:

”عِشْرِينَ رَكْعَةً“ کے الفاظ دیوبندی تحریف ہے۔ محمود حسن دیوبندی (1268-1339) نے یہ تحریف کی ہے، ”عِشْرِينَ لَيْلَةً“ بیس راتیں کی بجائے ”عِشْرِينَ رَكْعَةً“ بیس رکعتیں کر دیا۔ (آٹھ رکعت نماز تراویح ص 9، از غلام مصطفیٰ ظہیر امن پوری)

جواب نمبر 1:

جلیل القدر محدثین و محققین نے اس روایت کو ”عِشْرِينَ رَكْعَةً“ کے الفاظ کے ساتھ نقل کیا ہے۔

1: علامہ ذہبی نے سنن ابی داؤد کے حوالے سے ”عِشْرِينَ رَكْعَةً“ نقل کیا۔ (سیر اعلام النبلاء ج 3 ص 176، 177 تحت ترجمہ ابی بن کعب)

2: علامہ ابن کثیر رحمہ اللہ۔ (جامع المسانید والسنن ج 1 ص 55)

3: الشیخ محمد علی الصابونی۔ (الہدی النبوی الصحیح فی صلوٰۃ التراویح ص 55)

4: شیخ الہند مولانا محمود حسن دیوبندی۔ ”فَكَانَ يُصَلِّي بِهِمْ عِشْرِينَ رَكْعَةً“ (سنن ابی داؤد بتحقیق شیخ الہند ج 1 ص 211)

5: نسخہ ابو داؤد مطبوعہ عرب۔ (ص 1429، بحوالہ تجلیات صفدر ج 3 ص 316)

6: وفي نسخة "ركعة" (كذا في نسخة مقروءة على الشيخ مولانا محمد اسحاق رحمہ اللہ تعالیٰ)

(سنن ابی داؤد باب القنوت فی الوتر رقم الحدیث 1449، مکتبہ البشریٰ)

ان حوالہ جات سے ثابت ہوا کہ ”عِشْرِينَ رَكْعَةً“ والا نسخہ بھی صحیح و ثابت ہے۔

فائدہ: حضرت عمر رضی اللہ عنہ کے زمانے میں پڑھی جانے والی تراویح کے چھ راوی گزر چکے ہیں جو ”عِشْرِينَ رَكْعَةً“ نقل کرتے ہیں، یہ

زبردست تائید ہے کہ ”عِشْرِينَ رَكْعَةً“ والا نسخہ سنن ابی داؤد بھی صحیح و ثابت ہے۔ والحمد للہ

جواب نمبر 2:

رئیس المناظرین حجۃ اللہ فی الارض حضرت مولانا محمد امین صفدر اکاڑوی (ت 1421ھ) فرماتے ہیں:

”ابو داؤد کے دو نسخے ہیں، بعض نسخوں میں عِشْرِينَ رَكْعَةً اور بعض میں عِشْرِينَ لَيْلَةً ہے۔ جس طرح قرآن پاک کی دو قرأتیں ہوں تو دونوں کو ماننا چاہیے، ہم دونوں نسخوں کو تسلیم کرتے ہیں، لیکن حیلہ بہانے سے انکار حدیث کے عادی سلطان محمود جلاپوری نے اس حدیث کا انکار کر دیا اور الثا الزام علماء دیوبند پر لگا دیا۔“

(تجلیات صفدر ج 3 ص 316)

حضرت عثمان رضی اللہ عنہ سے تعدد رکعت تراویح:

عَنِ السَّائِبِ بْنِ يَزِيدَ قَالَ كَانُوا يَقْرَأُونَ عَلَى عَهْدِ عُمرَ بْنِ الْخَطَّابِ رَضِيَ اللَّهُ عَنْهُ فِي شَهْرِ رَمَضَانَ بِعِشْرِينَ رَكْعَةً وَإِنْ كَانُوا لَيَقْرَأُونَ بِالْبَيْتَيْنِ وَكَانُوا يَتَوَكَّنُونَ عَلَى عَصِييَتِهِمْ فِي عَهْدِ عُثْمَانَ بْنِ عَفَّانَ رَضِيَ اللَّهُ عَنْهُ مِنْ شِدَّةِ الْقِيَامِ.

(السنن الکبریٰ للبیہقی: ج 2 ص 496 باب مَا رُوِيَ فِي عَدَدِ رَكَعَاتِ الْقِيَامِ فِي شَهْرِ رَمَضَانَ)

ترجمہ: حضرت سائب بن یزید رضی اللہ عنہ فرماتے ہیں کہ لوگ حضرت عمر رضی اللہ عنہ کے دور میں رمضان شریف میں بیس رکعات نماز تراویح پڑھتے تھے۔ فرماتے ہیں کہ وہ لوگ قرآن مجید کی سو سو آیات والی سورتیں تلاوت کیا کرتے تھے اور حضرت عثمان بن عفان رضی اللہ عنہ کے دور میں لوگ لمبے قیام کی وجہ سے اپنی لاٹھیوں پر ٹیک لگاتے تھے۔

إِسْنَادُهُ صَحِيحٌ عَلَى شَرْطِ الْبُخَارِيِّ وَمُسْلِمٍ. اس روایت کی سند بخاری و مسلم کی شرط کے مطابق صحیح ہے۔

حضرت علی المرتضیٰ رضی اللہ عنہ سے تعدادِ رکعتِ تراویح:

حضرت علی رضی اللہ عنہ کے دورِ خلافت میں بیس تراویح کو روایت کرنے والے تین حضرات ہیں۔ ان کی مرویات پیشِ خدمت ہیں:

1: حضرت حسین بن علی رضی اللہ عنہما:

رَوَى الْإِمَامُ الْحَافِظُ الْمُحَدِّثُ زَيْدُ بْنُ عَلِيٍّ الْهَاشِمِيُّ فِي مُسْنَدِهِ عَنْ أَبِيهِ عَنْ جَدِّهِ عَنْ عَلِيٍّ رَضِيَ اللَّهُ عَنْهُ أَنَّهُ أَمَرَ الَّذِي يُصَلِّيُ بِالنَّاسِ صَلَاةَ الْقِيَامِ فِي شَهْرِ رَمَضَانَ أَنْ يُصَلِّيَ بِهِمْ عَشْرَيْنِ رَكْعَةً يُسَلِّمُ فِي كُلِّ رَكْعَتَيْنِ وَيُرَاحَ مَا بَيْنَ كُلِّ أَرْبَعٍ رَكْعَاتٍ فَيَزْجِعُ دُورَ الْحَاجَةِ وَيَتَوَضَّأُ الرَّجُلُ وَأَنْ يُؤْتِرَ بِهِمْ مِنْ آخِرِ اللَّيْلِ حِينَ الْإِنْصِرَافِ.

(مسند الامام زید ص 159، 158، فی نسخہ: ص 155)

ترجمہ: حضرت حسین بن علی رضی اللہ عنہ فرماتے ہیں کہ حضرت علی المرتضیٰ رضی اللہ عنہ نے اس شخص کو حکم دیا جو لوگوں کو رمضان شریف کے مہینہ میں نماز تراویح پڑھاتا تھا کہ وہ ان کو بیس رکعات نماز تراویح پڑھائے! ہر دو رکعتوں کے درمیان سلام پھیرے اور ہر چار رکعتوں کے درمیان آرام کے لیے کچھ دیر وقفہ کرے تاکہ قضائے حاجت کے لیے جانے والا واپس آ سکے، وضو کرنے والا وضو کر سکے اور یہ بھی حکم فرماتے تھے کہ (تراویح کے اختتام کے وقت) واپسی پر ان کو وتر کی نماز بھی پڑھائے۔

اعتراض:

1: ”مسند زید“ اہل سنت کی کتاب نہیں، بلکہ شیعوں کی کتاب ہے۔

2: ”مسند زید“ کا بنیادی راوی ابو خالد عمرو بن خالد الواسطی مجروح راوی ہے۔

جواب:

ہر شق کا جواب پیشِ خدمت ہے:

جواب شق اول:

اولاً..... ”مسند زید“ (المعروف بالجموع الفقہی) شیعوں کی نہیں بلکہ سنیوں کی کتاب ہے۔ اس پر چند قرائن پیش ہیں:

[۱]: اس میں وضو کرتے ہوئے پاؤں کو دھونے کا ذکر ہے۔ (ص 53) جبکہ شیعہ پاؤں کو دھونے کے بجائے پاؤں پر مسح کرتے ہیں۔

[۲]: اس میں شروع نماز کے علاوہ پوری نماز میں رفع یدین نہ کرنے کا ذکر ہے۔ (ص 88) جبکہ شیعہ نماز کے اندر اور سلام کے وقت رفع یدین کرتے ہیں۔

[۳]: اس میں تراویح کا ذکر ہے۔ (ص 158) جبکہ شیعہ اس کے سرے سے منکر ہیں۔

[۴]: اس میں سحری تاخیر سے کھانے اور افطاری جلدی کرنے کا ذکر ہے۔ (ص 211) جبکہ شیعہ کا عمل اس کے برعکس ہے۔

[۵]: اس میں ناف کے نیچے ہاتھ باندھنے والی روایت موجود ہے۔ (ص 211) جبکہ شیعہ ہاتھ چھوڑ کر نماز پڑھتے ہیں۔

اور بھی بہت سے حوالہ جات جمع کیے جاسکتے ہیں۔ ان حوالہ جات سے ثابت ہوا کہ یہ اہل سنت کی کتاب ہے۔

ثانیاً..... اس کتاب کی اکثر احادیث کی تائید دیگر کتب اہل سنت سے بھی ہوتی ہے۔ مثلاً

(۱) حدیث نمبر 1 کی تائید.... از مؤطا امام مالک حدیث نمبر 32، صحیح بخاری حدیث نمبر 158، 162، 183، صحیح مسلم حدیث نمبر 236

(۲) حدیث نمبر 67 کی تائید... از صحیح مسلم حدیث نمبر 1389، سنن ابن ماجہ حدیث نمبر 725، مسند احمد حدیث نمبر 13815

(۳) حدیث نمبر 68 کی تائید... از مؤطا امام مالک حدیث نمبر 1، صحیح البخاری حدیث نمبر 499، سنن ابی داؤد حدیث نمبر 394

(۴) حدیث نمبر 70 کی تائید... از صحیح مسلم حدیث نمبر 648، سنن النسائی حدیث نمبر 859، سنن ابن ماجہ حدیث نمبر 1257

(۵) حدیث نمبر 78 کی تائید... از سنن الترمذی حدیث نمبر 3، سنن ابی داؤد حدیث نمبر 61، سنن ابن ماجہ حدیث نمبر 275

(۶) حدیث نمبر 85 کی تائید... از جامع الترمذی حدیث نمبر 312، سنن ابی داؤد حدیث نمبر 824، سنن النسائی حدیث نمبر 919

(۷) حدیث نمبر 102 کی تائید... از مؤطا امام مالک حدیث نمبر 149، صحیح البخاری حدیث نمبر 590، صحیح مسلم حدیث نمبر

(۸) حدیث نمبر 104 کی تائید... از صحیح مسلم حدیث نمبر 673، سنن الترمذی حدیث نمبر 235، سنن النسائی حدیث نمبر 783

(۹) حدیث نمبر 106 کی تائید... از مسند احمد حدیث نمبر 18641، مصنف ابن ابی شیبہ حدیث نمبر 3526

(۱۰) حدیث نمبر 108 کی تائید... از سنن الترمذی حدیث نمبر 230، صحیح ابن حبان حدیث نمبر 2200، مصنف عبد الرزاق حدیث نمبر 377

اس کے علاوہ بے شمار تائیدات موجود ہیں۔ یہ بھی اس بات کی قوی دلیل ہیں کہ یہ سنوں کی کتاب ہے۔ غیر مقلدین کا اس کو شیعوں کی

کتاب کہہ کر انکار کرنا غلط ہے۔

جواب شق دوم:

اولاً... مقدمہ کتاب میں شائع کنندہ شیخ عبد الواسع بن یحییٰ الواسعی نے ابو خالد الواسطی کے حالات ذکر کیے اور ان پر کی گئی جروح کا جواب دیا ہے۔

(دیکھیے مقدمہ کتاب از ص 11 تا ص 15)

یہی وجہ ہے کہ مصر کے مفتی اعظم اور اپنے دور کے بڑے عالم شیخ محمد نجیح مطیعی نے اس کتاب کی سند کو صحیح قرار دیا۔ فرماتے ہیں:

بِالسَّنَدِ الصَّحِيحِ إِلَى الْإِمَامِ الشَّهِيدِ زَيْدِ بْنِ عَلِيٍّ الْح. (مقدمہ کتاب مسند زید: ص 36)

ثانیاً... محدثین کا قاعدہ ہے کہ جس کتاب کی نسبت اپنے مصنف کی طرف مشہور ہو [کہ یہ کتاب فلاں مصنف کی ہے] تو مصنف سے لے کر ہم تک

اس کی سند دیکھنے کی حاجت نہیں رہتی۔ یہ شہرت اس سند کے دیکھنے سے بے نیاز کر دیتی ہے۔ چنانچہ علامہ ابن حجر رحمہ اللہ لکھتے ہیں:

لِأَنَّ الْكِتَابَ الْمَشْهُورَ بِشَهْرَتِهِ عَنْ اِعْتِبَارِ الْإِسْنَادِ مِنْهَا إِلَى مُصَنِّفِهِ (الکت لابن حجر ص 56)

اور مسند زید (المعروف بالمجموع الفقہی) کا امام زید بن علی کی کتاب ہونا نہایت واضح ہے، چند حوالہ جات ملاحظہ فرمائیں۔

1: علامہ شوکانی... (نیل الاوطار للشوکانی: ج 1 ص 297، ج 2 ص 244)

2: عمر رضا کمالہ.... (مجمع المؤلفین: ج 4 ص 190)

3: غلام احمد حریری غیر مقلد لکھتے ہیں:

"امام زید بڑے فقیہ اور ماہر علم الکلام تھے، آپ نے علم فقہ پر "کتاب المجموع" تحریر کی تھی۔"

(تاریخ تفسیر و مفسرین: ص 485 مکتبہ ملک سنز پبلیشرز)

لہذا نیچے والی سند دیکھنے کی حاجت ہی نہیں۔ اس لیے اس اعتراض کو لے کر کتاب کا انکار کرنا غلط ہے۔

2: حضرت ابو عبد الرحمن السلمی:

عَنْ أَبِي عَبْدِ الرَّحْمَنِ السَّلْمِيِّ عَنْ عَلِيٍّ رَضِيَ اللَّهُ عَنْهُ قَالَ: دَعَا الْقُرَّاءُ فِي رَمَضَانَ، فَأَمَرَ مِنْهُمْ رَجُلًا يُصَلِّي بِالنَّاسِ عِشْرِينَ رُكْعَةً. قَالَ: وَكَانَ عَلِيٌّ رَضِيَ اللَّهُ عَنْهُ يُؤْتِرُ بِهِمْ.

(السنن الکبریٰ للبیہقی: ج 2 ص 496)

ترجمہ: ابو عبد الرحمن سلمیٰ سے روایت ہے کہ حضرت علی رضی اللہ عنہ نے رمضان میں قاریوں کو بلایا۔ پھر ایک قاری کو حکم دیا کہ وہ لوگوں کو بیس

رکعت پڑھایا کرے اور حضرت علی رضی اللہ عنہ خود انہیں وتر پڑھاتے تھے۔

شبه نمبر 1:

اس روایت کی سند میں ایک راوی ”حماد بن شعیب“ ہے جو کہ ضعیف ہے۔

جواب:

اولاً: ... اگرچہ حماد بن شعیب کی بعض ائمہ نے تضعیف کی ہے لیکن دیگر ائمہ نے اس کی توثیق بھی کی ہے۔ تصریحات ملاحظہ ہوں:

(1): امام عبد اللہ بن عدی بن عبد اللہ الجرجانی (ت 365ھ) فرماتے ہیں: "يُكْتَبُ حَدِيثُهُ مَعَ ضَعْفِهِ"

(لسان المیزان: ج 2 ص 348 ادارہ تالیفات اشرفیہ)

یعنی اس کی حدیث اس کے ضعف کے باوجود لکھی جاسکتی ہے۔

ارشاد الحق اثری کے نزدیک ”يُكْتَبُ حَدِيثُ“ کا جملہ الفاظ تعدیل میں شمار ہوتا ہے۔ (توضیح الکلام ج 1 ص 548، فی نسخہ: ص 496)

(2): امام ابو بکر احمد بن الحسین بن علی بن موسیٰ اللیبیتی (ت 458ھ) نے اس اثر علی کو اثر شتیر بن شکل کی قوت کے لیے روایت کیا ہے جو دلیل ہے کہ یہ اثر امام بیہقی رحمہ اللہ کے نزدیک قوی ہے۔

(السنن الکبریٰ للیبیتی: ج 2 ص 496)

(3): علامہ ابن تیمیہ (ت 728ھ) نے اس روایت کو استدلالاً ذکر کیا اور اس پر سکوت فرمایا جو اس بات کی دلیل ہے کہ علامہ ابن تیمیہ رحمہ اللہ کے نزدیک یہ اثر قابل استدلال ہے۔

(منہاج السنۃ لابن تیمیہ: ج 2 ص 224)

(4): علامہ شمس الدین ذہبی (ت 748ھ) اس روایت کو استدلالاً ذکر کیا اور اس پر سکوت فرمایا جو اس بات کی دلیل ہے کہ علامہ ذہبی رحمہ اللہ کے نزدیک یہ اثر قابل استدلال ہے۔

(المنتقى من منہاج الاعتدال فی نقض کلام اهل الرفض والاعتزال للذہبی: ص 542)

امام ابو عیسیٰ محمد بن عیسیٰ بن سورۃ الترمذی (ت 279ھ) حضرت علی رضی اللہ عنہ سے مروی بیس رکعت والی روایت کو صحیح مانتے ہیں جب ہی تو استدلال کرتے ہیں۔ چنانچہ آپ رحمہ اللہ فرماتے ہیں:

وَأَكْثَرُ أَهْلِ الْعِلْمِ عَلَى مَا رَوَى عَنْ عُمَرَ وَعَلِيٍّ وَغَيْرِهِمَا مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ عِشْرِينَ رَكْعَةً.

(سنن الترمذی: ج 1 ص 166 ابواب الصوم باب ماجاء فی قیام شہر رمضان)

ترجمہ: اکثر اہل علم کا موقف بیس رکعت ہی ہے جیسا کہ حضرت علی رضی اللہ عنہ اور حضرت عمر رضی اللہ عنہ اور دیگر بہت سے صحابہ رضی اللہ عنہ سے مروی ہے۔

لہذا اصولی طور پر حماد بن شعیب حسن الحدیث درجہ کا راوی ہے اور یہ حدیث مقبول ہے۔

ثانیاً: حضرت علی رضی اللہ عنہ کے دور کی تراویح کے راوی حضرت حسین اور ابو الحسناء بھی ہیں۔ لہذا اس سند میں اگر ضعف ہو (جبکہ یہ حسن درجہ کی روایت ہے) تو ان مویدات کی وجہ سے ختم ہو جائے گا۔

شبه نمبر 2:

عطاء بن السائب ”مختلط راوی ہے، حماد بن شعیب ان لوگوں میں سے نہیں جنہوں نے اس سے قبل الاختلاط سنا ہے۔ (آٹھ رکعت نماز تراویح ص 13)

جواب نمبر 1:

عطاء بن السائب اگرچہ آخر عمر میں مختلط ہو گئے تھے لیکن اتنے بھی نہیں کہ ان کی احادیث ضعیف قرار دی جائیں بلکہ باوجود اختلاط کے

محدثین کے ہاں ان کی احادیث کم از کم ”حسن“ درجہ کی ضرور ہیں۔ مثلاً:

(1): امام بیہقی ایک روایت کے تحت لکھتے ہیں:

”وَفِيهِ عَطَاءُ بْنُ السَّائِبِ وَفِيهِ كَلَامُهُ وَهُوَ حَسَنُ الْحَدِيثِ“ (مجمع الزوائد ج 3 ص 142، باب التكميل على الجنازة)

ترجمہ: اس روایت میں عطاء بن السائب ہے، اس میں کلام ہے لیکن ان کی حدیث حسن درجہ کی ہے۔

(2): علامہ ذہبی فرماتے ہیں: تَابِعِيٌّ مَشْهُورٌ حَسَنُ الْحَدِيثِ (المغنی فی الضعفاء ج 2 ص 59، رقم الترجمة 4121)

ترجمہ: یہ مشہور تابعی ہیں اور ان کی حدیث حسن درجہ کی ہوتی ہے۔

(3): امام حاکم عطاء بن السائب کی ایک روایت جسے جریر بن عبد الحمید نے روایت کیا ہے، کو نقل کرنے کے بعد فرماتے ہیں:

صَحِيحُ الْإِسْنَادِ. (المستدرک للحاکم ج 5 ص 350، 351 کتاب التوبة والامانة)

ترجمہ: اس کی سند صحیح ہے۔

حالانکہ جریر کا سماع بعد الاختلاط کا ہے۔

(الشذ الفیاح من علوم ابن الصلاح: ج 1 ص 453. طبع دار ابن حزم)

معلوم ہوا آپ اختلاط کے باوجود ”حسن الحدیث“ ہیں۔

(4): حافظ ابن حجر رحمہ اللہ فرماتے ہیں:

وَكَانَ اخْتَلَطَ بِأَخْرِهِ وَلَمْ يَفْحَشْ حَتَّى يَسْتَحِقَّ أَنْ يُعْتَدِلَ بِهِ عَنْ مَسَلِكِ الْعُدُولِ - (تهذيب التهذيب ج 4 ص 493)

ترجمہ: عطاء بن السائب آخری عمر میں اختلاط کا شکار ہو گئے تھے لیکن اتنے فاحش اور زیادہ مختلط بھی نہیں ہوئے کہ وہ اختلاط کی وجہ سے عادل

(وثقہ) ہیں راویوں کی راہ سے تجاوز کر جائیں۔

(5): امام مسلم بن حجاج رحمہ اللہ نے عطاء بن السائب کو مقدمہ مسلم میں قابل اعتماد اور طبقہ ثانیہ کا راوی شمار کیا ہے۔

(مقدمہ مسلم: ص 50 مکتبہ البشری)

لہذا یہ حسن الحدیث راوی ہے اور روایت حسن درجہ کی ہے۔

جواب نمبر 2:

اس روایت کی مؤید دیگر روایات بھی ہیں جن میں حضرت حسین اور حضرت ابوالحسناء کے طریق ہیں۔ پس یہ روایت مؤیدات کی وجہ

سے حجت و قابل اعتماد ہے۔

جواب نمبر 3:

اس روایت کو تلقی بالقبول حاصل ہے اور قاعدہ ہے کہ اگر کسی روایت کو تلقی امت بالقبول حاصل ہو جائے تو وہ روایت اگرچہ ضعیف بھی

ہو تب بھی صحت کا درجہ پالیتی ہے۔

(تدریب الراوی: ص 29، فیض الباری شرح البخاری: ج 3، ص: 409 کتاب الوصایا، باب الوصیۃ لوارث، اخبار اہل حدیث مورخہ 19 اپریل 1907)

لہذا تلقی بالقبول ہونے کی وجہ سے یہ روایت بھی صحیح و حجت ہے۔

3: حضرت ابوالحسناء:

حَدَّثَنَا وَكِيعٌ عَنْ حَسَنِ بْنِ صَالِحٍ عَنْ عَمْرِو بْنِ قَيْسٍ عَنْ أَبِي الْحُسَيْنِ أَنَّ عَلِيًّا أَمَرَ رَجُلًا يُصَلِّيَ بِهِمْ فِي رَمَضَانَ عَشْرِينَ رَكْعَةً.

(مصنف ابن ابی شیبہ: ج 5 ص 223 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ، السنن الكبرى للبيهقي: ج 2 ص 497)

ترجمہ: حضرت ابو الحسناء رحمہ اللہ فرماتے ہیں کہ حضرت علی المرتضیٰ رضی اللہ عنہ نے ایک آدمی کو حکم دیا کہ وہ لوگوں کو رمضان میں بیس رکعات تراویح پڑھائیں!

إِسْنَادُهُ حَسَنٌ.

فائدہ: اس روایت میں حضرت علی کرم اللہ وجہہ کے ”حکم“ دینے کا ذکر ہے۔

شبہ:

غیر مقلدین کہتے ہیں کہ ابو الحسناء مجہول ہے، لہذا روایت ضعیف ہے۔

جواب:

اولاً:۔۔۔ عند الاحناف خیر القرون کی جہالت، تدلیس اور ارسال جرح ہی نہیں اور شوافع کے ہاں متابعت سے یہ جرح ختم ہو جاتی ہے۔ اس روایت میں بھی حضرت علی رضی اللہ عنہ سے بیس رکعت تراویح روایت کرنے میں ابو الحسناء اکیلے نہیں بلکہ سیدنا امام حسین رضی اللہ عنہ اور امام ابو عبد الرحمن سلمیٰ بھی یہی روایت کرتے ہیں۔

ثانیاً:۔۔۔ ابو الحسناء سے دوراوی یہ روایت نقل کر رہے ہیں:

1: عمرو بن قیس۔ (مصنف ابن ابی شیبہ: ج 5 ص 223)

2: ابوسعید البقال۔ (السنن الکبریٰ للبیہقی: ج 2 ص 497)

اور یہ دونوں بالترتیب ثقہ اور صدوق ہیں۔ (تقریب التہذیب ص 456 و ص 299)

امام حافظ شہاب الدین احمد بن علی بن حجر رحمہ اللہ (ت: 852ھ) لکھتے ہیں:

السَّابِعَةُ: مَنْ رَوَى عَنْهُ أَكْثَرُ مِنْ وَاحِدٍ وَلَمْ يُوثَّقْ، وَإِلَيْهِ الْإِشَارَةُ بِلَفْظِ مَسْتَوْرٍ أَوْ مَجْهُولٍ الْحَالِ.

(مقدمہ تقریب التہذیب ص 111)

ترجمہ: (ساتواں مرتبہ) وہ شخص ہے جس سے ایک سے زائد راوی روایت کرتے ہیں لیکن اس کی توثیق نہ کی گئی ہو، اور اس شخص کی طرف لفظ مستور یا مجہول الحال سے اشارہ کیا جاتا ہے۔

یہاں ابو الحسناء سے بھی دوراوی یہ روایت کر رہے ہیں۔ لہذا اصولی طور پر یہ مجہول نہیں بلکہ مستور راوی بتا ہے۔ غیر مقلدین کا اسے مجہول العین کہہ کر روایت کو رد کرنا غلط ہے۔

الحاصل ابو الحسناء مستور راوی ٹھہرتا ہے اور محدثین کے ہاں قاعدہ ہے کہ مستور کی متابعت کوئی دوسرا راوی کرے جو مرتبہ میں اس سے بہتر یا برابر ہو تو اس کی روایت حسن ہو جاتی ہے۔ چنانچہ حافظ ابن حجر لکھتے ہیں:

"وَمَنْ تَوَبَّعَ السَّيِّئَ الْحَفِظَ مُعْتَبِرٌ كَأَن يَكُونَ فَوْقَهُ أَوْ مِثْلَهُ لَا دُونََهُ وَكَذَا الْمُخْتَلِطُ الَّذِي لَا يَتَمَيَّزُ وَالْمَسْتَوْرُ وَالْإِسْنَادُ الْمُرْسَلُ وَكَذَا الْمُدَلِّسُ إِذَا لَمْ يَعْرِفِ الْمَحْذُوفُ مِنْهُ صَارَ حَدِيثُهُمْ حَسَنًا لَا لِذَاتِهِ بَلْ وَصَفُهُ بِذَلِكَ بِإِعْتِبَارِ الْمَجْمُوعِ مِنَ الْمُتَابِعِ وَالْمُتَابِعِ"

(نزہۃ النظر فی توضیح نخبۃ الفکر: ص 107 مکتبہ یادگار شیخ)

ترجمہ: جب سئی الحفظ راوی کی متابعت کسی ایسے معتبر راوی سے ہو جائے جو مرتبہ میں اس سے بہتر یا برابر ہو، کم نہ ہو۔ اسی طرح ایسے مختلط راوی (کا) متابع مل جائے جس کی تمیز نہ ہو سکتی ہو، اور یہی حکم مستور، مسند، مرسل اور مدلس کا ہے جبکہ مخدوف کی معرفت نہ ہو تو ان سب کی روایات حسن ہو جائیں گی لیکن حسن لذاتہ نہیں بلکہ متابع یا متابع کی حیثیت کا اعتبار کرتے ہوئے مجموعی طور پر حسن کہلائے گی۔

ابو الحسناء کی متابعت ابو عبد الرحمن نے کی ہے۔ (السنن الکبریٰ للبیہقی: ج 2 ص 496)
اور یہ ابو الحسناء سے بڑھ کر ثقہ راوی ہے۔ اس لئے ابو الحسناء کی یہ روایت جمہور کے نزدیک بھی مقبول ہے۔

دیگر صحابہ کرام رضی اللہ عنہم

1: حضرت عبد اللہ بن مسعود رضی اللہ عنہ:

عَنْ زَيْدِ بْنِ وَهَبٍ كَانَ عَبْدُ اللَّهِ بْنُ مَسْعُودٍ رَضِيَ اللَّهُ عَنْهُ يُصَلِّيُ بِنَافِئِ شَهْرِ رَمَضَانَ فَيَنْصَرِفُ وَعَلَيْهِ لَيْلٌ، قَالَ الْأَعْمَشُ: كَانَ يُصَلِّيُ عَشْرِينَ رَكْعَةً وَيُؤْتِي بِثَلَاثٍ. (قيام الليل للمروزي ص 157)

ترجمہ: حضرت زید بن وہب رحمہ اللہ فرماتے ہیں کہ حضرت عبد اللہ بن مسعود رضی اللہ عنہ رمضان شریف میں ہمیں تراویح پڑھاتے اور جب گھر کو لوٹتے تو رات ابھی باقی ہوتی تھی۔ روایت کے راوی امام اعمش فرماتے ہیں کہ آپ رضی اللہ عنہ بیس رکعات تراویح اور تین رکعات وتر پڑھاتے تھے۔

فائدہ: اس روایت کی مکمل سند عمدۃ القاری شرح البخاری للعلامة العینی میں ہے جو کہ یہ ہے:

رَوَاهُ مُحَمَّدُ بْنُ نَصْرِ بْنِ مَرْزُوقٍ قَالَ أَخْبَرَنَا يَحْيَى بْنُ يَحْيَى أَخْبَرَنَا حَفْصُ بْنُ غِيَاثٍ عَنِ الْأَعْمَشِ عَنْ زَيْدِ بْنِ وَهَبٍ قَالَ كَانَ عَبْدُ اللَّهِ بْنُ مَسْعُودٍ. (عمدۃ القاری ج 8 ص 246 باب فضل من قام رمضان)

اس روایت کے راویوں کی توثیق یہ ہے:

(1) یحییٰ بن یحییٰ:

ابوزکریا یحییٰ بن یحییٰ بن مکر بن عبد الرحمن التیمی۔ آپ صحیح بخاری، صحیح مسلم، سنن الترمذی اور سنن النسائی کے راوی ہیں۔ ثقہ، ثبت اور

امام ہیں۔ (تقریب التہذیب: 7668)

(2) حفص بن غیاث:

ابو عمر حفص بن غیاث النخعی القاضی۔ صحاح ستہ کے مرکزی راوی ہیں۔ ثقہ اور فقیہ ہیں۔ (تقریب التہذیب: 1430)

(3) الاعمش:

سلیمان بن مہران الاعمش۔ صحیح البخاری، صحیح مسلم اور سنن اربعہ کے راوی ہیں اور بالاتفاق ثقہ ہیں۔

(تقریب التہذیب: 2615، الجرح والتعديل: ج 4 ص 4139)

(4) زید بن وہب:

ابو سلیمان زید بن وہب الجہنی۔ آپ صحیح البخاری، صحیح مسلم اور سنن اربعہ کے راوی ہیں اور ثقہ ہیں۔ (تقریب التہذیب: 2159)

(5) عبد اللہ بن مسعود:

آپ مشہور صحابی ہیں اور صحابہ میں بڑے علمی مقام کے مالک تھے۔ (تقریب التہذیب: 3613)

مذکورہ تفصیل سے ثابت ہوا کہ

إِسْنَادُهُ صَحِيحٌ عَلَى شَرِّطِ الْبُخَارِيِّ وَمُسْلِمٍ.

اس حدیث کی سند امام بخاری اور امام مسلم کی شرط پر صحیح ہے۔

2: حضرت ابی بن کعب رضی اللہ عنہ:

حضرت عبدالعزیز بن رفیع رحمہ اللہ روایت کرتے ہیں:

كَانَ أَبُو بَكْرٍ كَعْبٍ يُصَلِّي بِالنَّاسِ فِي رَمَضَانَ بِالْمَدِينَةِ عَشْرِينَ رَكْعَةً وَيُتْرَى ثَلَاثًا.

(مصنف ابن ابی شیبہ: ج 2 ص 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: حضرت ابی بن کعب رضی اللہ عنہ مدینہ منورہ میں رمضان کے مہینے میں لوگوں کو بیس رکعات تراویح اور تین رکعات وتر پڑھاتے تھے۔
تحقیق السند:

إِسْنَادُهُ صَحِيحٌ وَرَوَاهُ ثِقَاتٌ.

ترجمہ: اس حدیث کی سند صحیح ہے اور سب راوی ثقہ ہیں۔

تابعین کرام رحمہم اللہ

حضرت عطاء بن ابی رباح رحمہ اللہ:

عَنْ عَطَاءٍ قَالَ أَدْرَكْتُ النَّاسَ وَهُمْ يُصَلُّونَ ثَلَاثًا وَعَشْرِينَ رَكْعَةً بِالْوُتْرِ.

(مصنف ابن ابی شیبہ: ج 5 ص 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: جلیل القدر تابعی حضرت عطاء رحمہ اللہ فرماتے ہیں کہ میں نے لوگوں یعنی صحابہ رضی اللہ عنہم اور تابعین رحمہم اللہ کو بیس رکعات تراویح اور تین رکعات وتر پڑھتے پایا ہے۔

إِسْنَادُهُ صَحِيحٌ عَلَى شَرْطِ الْبُخَارِيِّ وَمُسْلِمٍ.

ترجمہ: اس حدیث کی سند امام بخاری اور امام مسلم کی شرائط کے موافق صحیح ہے۔

فائدہ: جب کوئی تابعی "ادركت الناس، ان الناس، یا، كان الناس" کہتا ہے تو اس "الناس" سے مراد صحابہ کرام اور تابعین عظام رضی اللہ عنہم ہوتے ہیں۔

اعتراض:

اس اثر میں لوگوں سے کون مراد ہیں؟ کوئی وضاحت نہیں اور عین ممکن ہے کہ تابعین مراد ہوں اور بعض تابعین کا اختلافی عمل ادلہ اربعہ میں سے کوئی دلیل نہیں ہے۔ (ضرب حق: جولائی 2012ء مضمون علیزئی)

جواب:

(1): اس اثر میں حضرت عطاء بن ابی رباح ہیں جنہوں نے دو سو صحابہ کرام رضی اللہ عنہم کی زیارت کی ہے۔

(نماز نبوی: ص 124 تحقیق و تخریج زیر علیزئی)

یقینی بات ہے کہ ”لوگوں“ سے مراد اس دور کے صحابہ کرام رضی اللہ عنہم اور تابعین عظام رحمہم اللہ ہیں، اور صحابہ و تابعین کا عمل حجت ہے۔

(2): بعض الناس کا یہ کہنا ”.... تابعین کا اختلافی عمل ادلہ اربعہ میں سے کوئی دلیل نہیں ہے۔“ بالکل غلط ہے، اس لیے کہ ادلہ اربعہ میں سے

دوسری دلیل ”سنت“ ہے، جس کی تعریف یہ ہے:

الظَّهْرُ يَقَعُ الْمَسْلُوكَةُ فِي الدِّينِ. (عامۃ کتب اصول)

کہ دین میں جاری طریقے کا نام سنت ہے۔

ان صحابہ کرام رضی اللہ عنہم اور تابعین عظام رحمہم اللہ کا عمل بھی حضور صلی اللہ علیہ وسلم سے جاری عمل (20 رکعت) کا ایک تسلسل ہے جو یقیناً دلیل شرعی ہے۔ غیر مقلدین کا اسے دلیل نہ ماننا انصاف کے خلاف ہے۔

تنبیہ:

خود معترض (علیزئی صاحب) نے ”القول المبین“ (ص 53) میں ایک روایت نقل کی جس کا ترجمہ خود اسی کے الفاظ میں یہ ہے:

”میں نے عکرمہ (تابعی) سے سنا وہ کہہ رہے تھے، میں نے لوگوں کو (ان مساجد میں) اس حال میں پایا کہ جب امام ﴿غیر المغضوب علیہ﴾ ولا الضالین ﴿کہتا تو لوگوں کے آمین کہنے سے مسجد گونج اٹھتی تھی۔“

یہاں بھی لفظ ”لوگوں“ ہے لیکن معترض نے بالکل خاموشی اختیار کرتے ہوئے کوئی وضاحت نہ کی کہ اس اثر میں ”لوگوں“ سے کون مراد ہیں۔

امام ابراہیم بن یزید النخعی:

کوفہ کے مشہور فقیہ و مفتی حضرت ابراہیم بن یزید نخعی رحمہ اللہ فرماتے ہیں:

أَنَّ النَّاسَ كَانُوا يُصَلُّونَ خَمْسَ تَرَوِجَاتٍ فِي رَمَضَانَ.

(کتاب الآثار براویۃ ابی یوسف القاضی: ص 41 باب السہو)

ترجمہ: لوگ (یعنی صحابہ کرام اور تابعین) رمضان میں پانچ ترویجے (یعنی 20 رکعت تراویح) پڑھتے تھے۔

إِسْنَادُهُ صَحِيحٌ عَلَى شَرْطِ الشَّيْخَيْنِ.

ترجمہ: امام بخاری اور امام مسلم کی شرط کے موافق اس حدیث کی سند صحیح درج کی ہے۔

سیدنا شتیر بن شکل:

عَنْ شَتِيرِ بْنِ شَكْلٍ أَنَّهُ كَانَ يُصَلِّي فِي رَمَضَانَ عَشْرِينَ رَكْعَةً وَالْوُتْرَ.

(مصنف ابن ابی شیبہ: ج 5 ص 222 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: حضرت شتیر بن شکل رحمہ اللہ رمضان شریف میں لوگوں کو بیس رکعات تراویح اور وتر پڑھاتے تھے۔

إِسْنَادُهُ حَسَنٌ وَرَوَاتُهُ ثِقَاتٌ

ترجمہ: اس حدیث کی سند حسن درجے کی ہے اور اس کے تمام راوی ثقہ ہیں۔

سیدنا امام سعید بن فیروز ابو البختری:

عَنْ أَبِي الْبُخْتَرِيِّ أَنَّهُ كَانَ يُصَلِّي خَمْسَ تَرَوِجَاتٍ فِي رَمَضَانَ وَيُتْرِبُ ثَلَاثًا.

(مصنف ابن ابی شیبہ: ج 5 ص 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: حضرت ابو البختری سعید بن فیروز بن ابی عمران الطائی مولا ہم الکوفی رحمہ اللہ (ت: 183ھ) رمضان شریف میں نماز تراویح پانچ ترویجے یعنی بیس رکعات اور تین وتر پڑھاتے تھے۔

إِسْنَادُهُ حَسَنٌ وَرَوَاتُهُ ثِقَاتٌ

ترجمہ: اس حدیث کی سند حسن درجے کی ہے اور اس کے تمام راوی ثقہ ہیں۔

سیدنا سید بن غفلہ:

وَأَخْبَرَنَا أَبُو زَكْرِيَّا بْنُ أَبِي إِسْحَاقَ أَخْبَرَنَا أَبُو عَبْدِ اللَّهِ: مُحَمَّدُ بْنُ يَعْقُوبَ حَدَّثَنَا مُحَمَّدُ بْنُ عَبْدِ الْوَهَّابِ أَخْبَرَنَا جَعْفَرُ بْنُ عَوْنٍ أَخْبَرَنَا أَبُو الْخَصِيبِ قَالَ: كَانَ يُؤْمِنَا سُؤْيُدُ بْنُ عَفْلَةَ فِي رَمَضَانَ فَيُصَلِّي خَمْسَ تَرَوِيحَاتٍ عَشْرِينَ رَكْعَةً.

(السنن الکبریٰ للبیہقی: ج 2 ص 496 باب مَارُؤَى فِي عَدَدِ رَكَعَاتِ الْقِيَامِ فِي شَهْرِ رَمَضَانَ)

ترجمہ: آپ کے بارے میں ابو الخصیب کہتے ہیں کہ حضرت سید بن غفلہ ہمیں رمضان میں پانچ ترویجے یعنی بیس رکعت تراویح پڑھاتے تھے۔

سیدنا عبد اللہ بن ابی ملیکہ:

حَدَّثَنَا وَكَيْعٌ، عَنْ نَافِعِ بْنِ عُمَرَ، قَالَ: كَانَ ابْنُ أَبِي مُلَيْكَةَ يُصَلِّي بِنَا فِي رَمَضَانَ عَشْرِينَ رَكْعَةً.

(مصنف ابن ابی شیبہ: ج 5 ص 223، 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: نافع بن عمر کہتے ہیں کہ حضرت عبد اللہ بن عبید اللہ بن عبد اللہ بن ابی ملیکہ التیمی رحمہ اللہ (ت: 117ھ) ہمیں رمضان میں بیس رکعت پڑھاتے تھے۔

إِسْنَادُهُ صَحِيحٌ عَلَى شَرْطِ الْبُخَارِيِّ وَمُسْلِمٍ.

ترجمہ: اس حدیث کی سند امام بخاری اور امام مسلم کی شرط کے موافق صحیح ہے۔

سیدنا سعید بن جبیر:

عَبْدُ الرَّزَّاقِ عَنِ الثَّوْرِيِّ، عَنْ إِسْمَاعِيلَ بْنِ عَبْدِ الْمَلِكِ قَالَ: كَانَ سَعِيدُ بْنُ جُبَيْرٍ يُؤْمِنَا فِي شَهْرِ رَمَضَانَ، فَكَانَ يَقْرَأُ بِالْقُرْآنِ تَيْنِ بِجَمِيعًا، يَقْرَأُ أَلِيلَةً يَقْرَأُ آدَاةَ ابْنِ مَسْعُودٍ فَكَانَ يُصَلِّي خَمْسَ تَرَوِيحَاتٍ.

(مصنف عبد الرزاق ج 4 ص 204 باب قِيَامِ رَمَضَانَ)

ترجمہ: حضرت اسماعیل بن عبد الملک رحمہ اللہ فرماتے ہیں کہ حضرت سعید بن جبیر رحمہ اللہ رمضان کے مہینے میں ہماری امامت کرواتے تھے، آپ دونوں قرأتیں پڑھتے تھے، ایک رات ابن مسعود رضی اللہ عنہ کی قرأت (اور دوسری رات حضرت عثمان کی قرأت) اور آپ رحمہ اللہ پانچ ترویجے یعنی بیس رکعت پڑھتے تھے۔

سیدنا علی بن ربیعہ:

عَنْ سَعِيدِ بْنِ عَبِيدٍ أَنَّ عَلِيَّ بْنَ رَبِيعَةَ كَانَ يُصَلِّي بِهِمْ فِي رَمَضَانَ خَمْسَ تَرَوِيحَاتٍ وَيُؤْتِي تَرْبِلَاتٍ.

(مصنف ابن ابی شیبہ: ج 5 ص 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: سعید بن عبید کہتے ہیں کہ حضرت علی بن ربیعہ رحمہ اللہ رمضان شریف میں لوگوں کو پانچ ترویجے (یعنی بیس رکعات تراویح) اور تین رکعات وتر پڑھاتے تھے۔

إِسْنَادُهُ حَسَنٌ وَرَوَاتُهُ ثِقَاتٌ.

ترجمہ: اس حدیث کی سند حسن درجے کی ہے اور اس کے تمام راوی ثقہ ہیں۔

سیدنا حارث ہمدانی رحمہ اللہ:

عَنِ الْحَارِثِ أَنَّهُ كَانَ يُؤْمَرُ النَّاسَ فِي رَمَضَانَ بِاللَّيْلِ بِعَشْرِينَ رَكْعَةً وَيُؤْتِي تَرْبِلَاتٍ.

(مصنف ابن ابی شیبہ: ج 5 ص 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: حضرت حارث ہمدانی رحمہ اللہ (ت: 65ھ) لوگوں کو رمضان شریف میں بیس رکعات نماز تراویح اور تین وتر باجماعت پڑھاتے تھے۔

اجماع امت

- (1): علامہ ابو زکریا یحییٰ بن شرف نووی مشقی الشافعی (ت 676ھ) فرماتے ہیں:
 اَعْلَمُ أَنَّ صَلَاةَ التَّوَارِيحِ سُنَّةٌ بِاتِّفَاقِ الْعُلَمَاءِ وَهِيَ عَشْرُونَ رَكْعَةً. (کتاب الاذکار ص 226)
 ترجمہ: جان لیجیے کہ نماز تراویح باتفاق علماء سنت ہے اور یہ بیس رکعتیں ہیں۔
- (2): ملا علی بن سلطان محمد القاری الہروی الخنفی (ت 1014ھ) فرماتے ہیں:
 اَجْمَعَ الصَّحَابَةُ عَلَى أَنَّ التَّوَارِيحَ عَشْرُونَ رَكْعَةً. (مرقاۃ المفاتیح: ج 3 ص 346)
 ترجمہ: تمام صحابہ رضی اللہ عنہم نے بیس رکعت تراویح ہونے پر اجماع کیا ہے۔
- (3): ملا علی بن سلطان محمد القاری "شرح النُّقَايَةِ" میں لکھتے ہیں:
 فَصَارَ اِجْمَاعًا لِمَا رَوَى الْبَيْهَقِيُّ بِاسْنَادٍ صَحِيحٍ اَنَّهُمْ كَانُوا يُقِيمُونَ عَلَى عَهْدِ عُثْمَانَ وَعَلَى عَهْدِ عُثْمَانَ وَعَلَى رَضِيَ
 اللَّهُ عَنْهُمْ. (شرح النُّقَايَةِ: ج 1 ص 342)
 ترجمہ: پس (بیس رکعت) پر اجماع ہو گیا کیونکہ امام بیہقی رحمہ اللہ نے سند صحیح کے ساتھ روایت کی ہے کہ صحابہ کرام رضی اللہ عنہم خلافت عمر رضی اللہ عنہ میں بیس رکعتیں پڑھتے تھے، ایسے ہی خلافت عثمان اور خلافت علی رضی اللہ عنہما میں بھی۔
- (4): علامہ سید محمد بن محمد الحسینی الزبیدی المعروف مرتضیٰ الزبیدی (ت 1205ھ) فرماتے ہیں:
 وَبِالْاِجْمَاعِ الَّذِي وَقَعَ فِي زَمَنِ عُمَرَ اَخَذَ اَبُو حَنِيفَةَ وَالنَّوَوِيُّ وَالشَّافِعِيُّ وَاحْمَدُ وَالْجُمْهُورُ وَاخْتَارَهُ ابْنُ عَبْدِ الْبَرِّ.
 (اتحاف السادة المتقين بشرح احياء علوم الدين: ج 3 ص 422)
 ترجمہ: اس اجماع کی وجہ سے جو حضرت عمر رضی اللہ عنہ کے دور میں ہوا تھا، امام ابو حنیفہ، امام نووی، امام شافعی، امام احمد رحمہم اللہ اور جمہور حضرات نے (بیس رکعت تراویح) کو اختیار کیا ہے اور یہی موقف علامہ ابن عبد البر نے بھی اختیار کیا ہے۔
- (5): علامہ محمد امین بن عمر بن عبد العزیز بن احمد ابن عابدین شامی (ت 1252ھ) فرماتے ہیں:
 (وَهِيَ عَشْرُونَ رَكْعَةً) هُوَ قَوْلُ الْجُمْهُورِ وَعَلَيْهِ عَمَلُ النَّاسِ شَرْقًا وَغَرْبًا. (رد المحتار لابن عابدین الشامی: ج 2 ص 599)
 ترجمہ: بیس رکعت ہی جمہور کا قول ہے اور اسی پر مشرق و مغرب میں پوری امت کا عمل ہے۔
- (6): استاذ الحدیث فقیہ النفس، قطب الارشاد حضرت مولانا رشید احمد گنگوہی (ت 1322ھ) "الحق الصریح" میں تحریر فرماتے ہیں:
 الحاصل ثبوت بستی رکعت باجماع صحابہ در آخر زمان عمر رضی اللہ عنہ ثابت شدہ پس سنت باشد
 وکسیکہ از سنیت آن انکار دارد خطاست.
 (الحق الصریح فی اثبات التراویح ص 14، مقالات حجت الاسلام، ج 4 ص 343)
 ترجمہ: خلاصہ یہ کہ بیس رکعات کا ثبوت اجماع صحابہ سے آخر عہد فاروقی میں ثابت شدہ ہے لہذا یہی سنت ہے اور جو شخص اس کے سنت ہونے کا انکار کرے وہ غلطی پر ہے۔
- فائدہ: "الحق الصریح" قاسم العلوم والخیرات حضرت اقدس مولانا محمد قاسم نانوتوی رحمہ اللہ کا رسالہ ہے جو تراویح سے متعلق دو تحریروں پر مشتمل ہے۔ پہلی تحریر حضرت مولانا محمد قاسم نانوتوی رحمہ اللہ کی ہے۔ دوسری تحریر قطب الارشاد حضرت مولانا رشید احمد گنگوہی رحمہ اللہ کی ہے۔ درج بالا عبارت حضرت گنگوہی رحمہ اللہ کی تحریر سے نقل کی گئی ہے۔

جمہور علماء کا موقف

(1): امام ابو عیسیٰ محمد بن عیسیٰ بن سورۃ الترمذی (ت 279ھ) فرماتے ہیں:

وَأَكْثَرُ أَهْلِ الْعِلْمِ عَلَى مَا رَوَى عَنْ عُمَرَ وَعَلِيٍّ وَغَيْرِهِمَا مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ عِشْرِينَ رَكْعَةً.

(سنن الترمذی: ج 1 ص 166 ابواب الصوم باب ما جاء في قيام شهر رمضان)

ترجمہ: اکثر اہل علم کا موقف بیس رکعت ہی ہے جیسا کہ حضرت علی رضی اللہ عنہ اور حضرت عمر رضی اللہ عنہ اور دیگر بہت سے صحابہ رضی اللہ عنہ سے مروی ہے۔

(2): امام ابو عمرو یوسف بن عبد اللہ ابن عبد البر القرطبی المالکی (ت 463ھ) فرماتے ہیں:

وَهُوَ قَوْلُ جُمْهُورِ الْعُلَمَاءِ وَبِهِ قَالَ الْكُوفِيُّونَ وَالشَّافِعِيُّ وَكَثَرُ الْفُقَهَاءِ وَهُوَ الصَّحِيحُ عَنْ أَبِي بِنِ كَعْبٍ مِنْ غَيْرِ خِلَافٍ مِنَ الصَّحَابَةِ.

(عمدة القاری شرح صحیح البخاری للعینی: ج 8 ص 246)

ترجمہ: بیس رکعت تراویح جمہور علماء کا قول ہے اور یہی قول اہل کوفہ، امام شافعی اور اکثر فقہاء کرام کا ہے اور حضرت ابی بن کعب سے بھی یہی قول صحت سے مروی ہے، صحابہ میں سے کسی نے بھی اختلاف نہیں کیا۔

(3): علامہ علاء الدین ابو بکر بن مسعود بن احمد الکاسانی الحنفی (ت 587ھ) اس اجماع کا تذکرہ ان الفاظ سے کرتے ہیں:

أَنَّ عُمَرَ رَضِيَ اللَّهُ عَنْهُ جَمَعَ أَبِي بِنِ كَعْبٍ فَيُصَلِّي بِهِمْ فِي كُلِّ لَيْلَةٍ عِشْرِينَ رَكْعَةً وَلَمْ يُنَكِّرْ عَلَيْهِ أَحَدٌ فَيَكُونُ إِجْمَاعًا مِنْهُمْ عَلَى ذَلِكَ.

(بدائع الصنائع ج 1 ص 644)

ترجمہ: حضرت عمر نے اصحاب رسول اللہ صلی اللہ علیہ وسلم کو رمضان المبارک میں حضرت ابی بن کعب رضی اللہ عنہ کی امامت میں جمع کیا انہوں نے ان کو ہر رات بیس رکعت پڑھائیں اور اس پر کسی نے انکار نہیں کیا۔ پس یہ صحابہ کرام کی طرف سے بیس رکعت پر اجماع ہو گیا۔

بلاد اسلامیہ میں تعداد تراویح

اہل مکہ:

(1): قَالَ الْإِمَامُ مَالِكُ بْنُ أَنَسٍ: وَبِمَكَّةَ ثَلَاثٌ وَعِشْرِينَ. (نیل الاوطار للشوکانی: ج 3 ص 57)

ترجمہ: امام مالک بن انس رحمہ اللہ فرماتے ہیں: مکہ میں تیس رکعت (یعنی بیس تراویح اور تین وتر) پڑھے جاتے ہیں۔

(2): قَالَ الْإِمَامُ عَطَاءُ بْنُ أَبِي رِبَاحٍ الْمَكِّيُّ التَّالِبِيُّ: أَدْرَكْتُ النَّاسَ وَهُمْ يُصَلُّونَ ثَلَاثًا وَعِشْرِينَ رَكْعَةً بِالْوُثْرِ.

(مصنف ابن ابی شیبہ: ج 5 ص 224 کتاب الصلاة باب كم يصلي في رمضان من ركعة)

ترجمہ: امام عطاء بن ابی رباح مکی تابعی فرماتے ہیں: میں نے لوگوں کو بیس رکعت تراویح اور تین رکعت وتر پڑھتے پایا ہے۔

فائدہ: جب کوئی تابعی "أدركت الناس" یا "كان الناس" کہتا ہے تو اس "الناس" سے مراد صحابہ کرام رضی اللہ عنہم ہوتے ہیں۔

(3): قَالَ الْإِمَامُ مُحَمَّدُ بْنُ إِدْرِيسَ الشَّافِعِيُّ: وَهَكَذَا أَدْرَكْتُ بِبَلَدِنَا بِمَكَّةَ يُصَلُّونَ عِشْرِينَ رَكْعَةً.

(سنن الترمذی: ج 1 ص 166 ابواب الصوم باب ما جاء في قيام شهر رمضان)

ترجمہ: امام محمد بن ادريس شافعی فرماتے ہیں: میں نے اپنے شہر مکہ میں لوگوں کو بیس رکعت پڑھتے پایا ہے۔

اہل مدینہ:

(1): ابن ابی ملیکہ مشہور تابعی ہیں۔ مدینہ منورہ کے رہنے والے تھے۔ تیس صحابہ کرام رضی اللہ عنہم کی زیارت کی ہے۔

آپ کے متعلق نافع بن عمر رحمہ اللہ فرماتے ہیں:

كَانَ ابْنُ أَبِي مُلَيْكَةَ يُصَلِّي بِنَا فِي رَمَضَانَ عَشْرِينَ رَكْعَةً.

(مصنف ابن ابی شیبہ: ج 5 ص 223، 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: حضرت ابن ابی ملیکہ ہمیں رمضان میں بیس رکعت پڑھاتے تھے۔

(2): مشہور محدث و حافظ حضرت داؤد بن قیس رحمہ اللہ مدینہ کے رہنے والے تھے۔ آپ فرماتے ہیں:

أَذْرَكْتُ النَّاسَ بِالْمَدِينَةِ فِي زَمَنِ حُمَرَ بْنِ عَبْدِ الْعَزِيزِ وَأَبَانَ بْنِ عُثْمَانَ يُصَلُّونَ سِتَّةَ وَثَلَاثِينَ رَكْعَةً وَيُوتِرُونَ بِثَلَاثٍ.

(مصنف ابن ابی شیبہ: ج 5 ص 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: میں نے مدینہ میں خلیفہ عمر بن عبد العزیز رحمہ اللہ اور ابان بن عثمان کے دور میں لوگوں کو چھتیس رکعت تراویح اور تین رکعت وتر پڑھتے پایا ہے۔

فائدہ: یہ 36 رکعات تراویح کیسے بنی؟ علامہ جلال الدین عبد الرحمن بن ابی بکر السیوطی الشافعی (ت 911ھ) فرماتے ہیں:

تَشْبِيهَا بِأَهْلِ مَكَّةَ، حَيْثُ كَانُوا يَطُوفُونَ بَيْنَ كُلِّ تَرَوْيَعَتَيْنِ طَوَافًا وَيُصَلُّونَ رَكْعَتَيْهِ وَلَا يَطُوفُونَ بَعْدَ الْخَامِسَةِ، فَأَرَادَ أَهْلُ الْمَدِينَةِ مُسَاوَاتَهُمْ فَجَعَلُوا مَكَانَ كُلِّ طَوَافٍ أَرْبَعَ رَكْعَاتٍ. (الجاوی للفتاوی: ج 1 ص 336)

ترجمہ: اہل مدینہ نے اہل مکہ کی مشابہت کے لیے 36 رکعات اختیار کر لیں کیونکہ اہل مکہ چار رکعت کے بعد طواف کعبہ کر لیتے اور طواف کی دو رکعت نفل پڑھ لیتے تھے اور پانچویں ترویجہ کے بعد طواف نہیں کرتے تھے۔ پس اہل مدینہ طواف کے بجائے 4 رکعات کے بعد 4 رکعات (نفل) پڑھ لیتے تھے۔

گویا ان کی اضافی رکعات تراویح کا حصہ نہ تھیں بلکہ درمیان کی نفلی عبادت میں شامل تھیں۔ تراویح فقط بیس رکعات تھیں۔

اہل کوفہ:

(1): کوفہ کے مشہور فقیہ و مفتی حضرت ابراہیم بن یزید نخعی رحمہ اللہ فرماتے ہیں:

أَنَّ النَّاسَ كَانُوا يُصَلُّونَ خَمْسَ تَرَوِيحَاتٍ فِي رَمَضَانَ. (کتاب الآثار براویہ ابی یوسف القاضی: ص 41)

ترجمہ: لوگ (یعنی صحابہ و تابعین) رمضان میں پانچ ترویجے (یعنی بیس رکعت) پڑھتے تھے۔

(2): مشہور تابعی حضرت سعید بن جبیر جنہوں حضرت ابن عباس، حضرت ابن عمر وغیرہ جیسے القدر صحابہ سے علم حاصل کیا، کوفہ ہی میں شہید کیے گئے، آپ کے بارے میں منقول ہے:

عَبْدُ الرَّزَّاقِ عَنِ الثَّوْرِيِّ، عَنْ إِسْمَاعِيلَ بْنِ عَبْدِ الْمَلِكِ قَالَ: كَانَ سَعِيدُ بْنُ جُبَيْرٍ يُؤْمِنُ فِي شَهْرِ رَمَضَانَ، فَكَانَ يَقْرَأُ بِالْقُرْآنِ ثَلَاثِينَ جُمُعَةً، يَقْرَأُ لَيْلَةً يَقْرَأُ ابْنُ مَسْعُودٍ فَكَانَ يُصَلِّي خَمْسَ تَرَوِيحَاتٍ.

(مصنف عبد الرزاق: ج 4 ص 204 باب قیام رمضان)

ترجمہ: اسماعیل بن عبد الملک فرماتے ہیں کہ حضرت سعید بن جبیر رحمہ اللہ رمضان کے مہینے میں ہماری امامت کرواتے تھے۔ آپ دونوں قرأتیں پڑھتے تھے، ایک رات ابن مسعود رضی اللہ عنہ کی قرأت (اور دوسری رات حضرت عثمان کی قرأت) اور آپ پانچ ترویجے (یعنی بیس رکعت) پڑھتے تھے۔

(3): حضرت شتیر بن شکل، حضرت علی رضی اللہ عنہ کے شاگرد تھے کوفہ میں رہائش پذیر تھے۔ آپ کے بارے میں روایت ہے:

عَنْ عَبْدِ اللَّهِ بْنِ قَبِيْسٍ عَنْ شَتَّارِ بْنِ شَكْلٍ: أَنَّهُ كَانَ يُصَلِّي فِي رَمَضَانَ عَشْرِينَ رَكْعَةً وَالْوُتْرَ.

(مصنف ابن ابی شیبہ: ج 5 ص 222 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: عبد اللہ بن قیس فرماتے ہیں کہ حضرت شتیر بن شکل لوگوں کو رمضان میں بیس رکعت تراویح اور تین رکعت وتر پڑھاتے تھے۔

(4): حارث ہمدانی (ت 65ھ) حضرت علی اور حضرت ابن مسعود کے شاگرد تھے، کوفہ میں وفات پائی۔ آپ کے بارے میں روایت ہے:

عَنِ الْحَارِثِ: أَنَّهُ كَانَ يُؤَمُّ النَّاسَ فِي رَمَضَانَ بِاللَّيْلِ بِعَشْرِينَ رَكْعَةً وَيُوتِرُ بِثَلَاثٍ.

(مصنف ابن ابی شیبہ: ج 5 ص 224 کتاب الصلاة باب كَمْ يُصَلِّي فِي رَمَضَانَ مِنْ رَكْعَةٍ)

ترجمہ: حضرت حارث رحمہ اللہ لوگوں کو رمضان کی راتوں میں بیس رکعت تراویح اور تین وتر پڑھاتے تھے۔

(5): مشہور تابعی امام سفیان ثوری (ت 161ھ) کوفہ کے رہنے والے تھے۔ آپ بھی بیس رکعات تراویح کے قائل تھے۔

قَالَ الْإِمَامُ مُحَمَّدُ بْنُ عِيْسَى التِّرْمِذِيُّ: وَأَكْثَرُ أَهْلِ الْعِلْمِ عَلَى مَا رَوَى عَنْ عُمَرَ وَعَلِيٍّ وَغَيْرِهِمَا مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ عَشْرِينَ رَكْعَةً وَهُوَ قَوْلُ الثَّوْرِيِّ.

(سنن الترمذی: ج 1 ص 166 ابواب الصوم باب ما جاء في قيام شهر رمضان)

ترجمہ: امام محمد بن عیسیٰ ترمذی رحمہ اللہ فرماتے ہیں: اکثر اہل علم کا موقف بیس رکعت ہی ہے جیسا کہ حضرت علی رضی اللہ عنہ اور حضرت عمر رضی اللہ عنہ اور دیگر بہت سے صحابہ رضی اللہ عنہ سے مروی ہے اور یہی موقف امام سفیان ثوری کا بھی ہے۔

اہل بصرہ:

حضرت یونس بن عبید جو امام حسن بصری اور امام ابن سیرین کے شاگرد اور سفیان ثوری و شعبہ کے استاد ہیں، فرماتے ہیں:

أَذْرَكْتُ مَسْجِدَ الْجَامِعِ قَبْلَ فِتْنَةِ ابْنِ الْأَشْعَثِ يُصَلِّي بِهِمْ عَبْدُ الرَّحْمَنِ بْنُ أَبِي بَكْرٍ وَسَعِيدُ بْنُ أَبِي الْحَسَنِ وَعُمَرُ بْنُ الْعَبْدِيِّ كَانُوا يُصَلُّونَ خَمْسَ تَرَاوِيحٍ.

(قیام اللیل للمروزی: ص 222، ناشر حدیث اکادمی فیصل آباد)

ترجمہ: میں نے ابن الاشعث کے فتنے سے پہلے جامع مسجد بصرہ میں دیکھا کہ حضرت عبد الرحمن بن ابی بکر، حضرت سعید بن ابی الحسن اور حضرت عمران عبدی رحمہم اللہ لوگوں کو پانچ ترویکے (یعنی بیس رکعت) پڑھاتے تھے۔

ابن الاشعث کا فتنہ سن 83ھ میں بصرہ میں برپا ہوا تھا۔ گویا کہ 83ھ تک بصرہ میں بھی تراویح 20 رکعات ہی پڑھی جاتی تھیں۔

ائمہ اربعہ رحمہم اللہ اور بیس رکعات تراویح

امام اعظم ابو حنیفہ نعمان بن ثابت رحمہ اللہ:

امام اعظم فی الفقہاء امام ابو حنیفہ اور آپ کے تمام مقلدین بیس رکعات تراویح کے قائل ہیں۔

(1): علامہ ابو الولید محمد بن احمد بن محمد المعروف ابن رشد القرطبی المالکی (ت 595ھ) لکھتے ہیں:

"فَاخْتَارَ مَالِكٌ فِي أَحَدِ قَوْلَيْهِ: وَأَبُو حَنِيفَةَ وَالشَّافِعِيُّ وَأَحْمَدُ وَدَاوُدُ الْقَيْسِيَّ بِعَشْرِينَ رَكْعَةً سِوَى الْوُتْرِ"

(بدایۃ المجتہد: ج 1 ص 214)

ترجمہ: امام مالک رحمہ اللہ نے اپنے ایک قول میں اور امام ابو حنیفہ، امام شافعی، امام احمد اور امام داؤد رحمہم اللہ نے وتر کے علاوہ بیس رکعت تراویح کو اختیار فرمایا ہے۔

(2): امام فخر الدین حسن بن منصور الاوزجندی المعروف قاضی خان (ت 592ھ) "فتاویٰ قاضیخان" میں لکھتے ہیں:

عَنْ أَبِي حَنِيفَةَ: قَالَ الْقِيَامُ فِي شَهْرِ رَمَضَانَ سُنَّةٌ... كُلَّ لَيْلَةٍ سِوَى الْوُثْرِ عَشْرِينَ رُكْعَةً خَمْسَ تَرَوِجَاتٍ.

(فتاویٰ قاضیخان: ج 1 ص 112)

ترجمہ: امام ابو حنیفہ فرماتے ہیں کہ رمضان میں ہر رات بیس رکعت یعنی پانچ ترویج کے علاوہ پڑھنا سنت ہے۔

امام مالک بن انس رحمہ اللہ:

علامہ ابو الولید محمد بن احمد بن محمد المعروف ابن رشد القرطبی المالکی (ت 595ھ) فرماتے ہیں:

فَاخْتَارَ مَالِكٌ فِي أَحَدِ قَوْلَيْهِ: وَأَبُو حَنِيفَةَ وَالشَّافِعِيُّ وَأَحْمَدُ وَدَاوُدُ الْقِيَامَ بِعَشْرِينَ رُكْعَةً سِوَى الْوُثْرِ.

(بدایۃ المجتہد: ج 1 ص 214)

ترجمہ: امام مالک رحمہ اللہ نے اپنے ایک قول میں اور امام ابو حنیفہ، امام شافعی، امام احمد اور امام داؤد رحمہم اللہ نے وتر کے علاوہ بیس رکعت تراویح کو اختیار فرمایا ہے۔

فائدہ:

امام مالک رحمہ اللہ کے ہاں تراویح ایک قول میں بیس رکعت اور ایک قول میں چھتیس رکعت ہیں، جن میں سے بیس رکعت تراویح اور سولہ نفل تھیں۔

امام محمد بن ادریس شافعی رحمہ اللہ:

آپ رحمہ اللہ فرماتے ہیں:

أَحَبُّ إِلَيَّ عَشْرُونَ... وَكَذَلِكَ يَقُومُونَ بِمَكَّةَ.

(قیام اللیل للروزی: ص 159)

ترجمہ: مجھے بیس رکعت تراویح پسند ہے، مکہ میں بھی بیس رکعت پڑھتے ہیں۔

وَقَالَ أَيْضاً: وَهَكَذَا أَدْرَكْتُ بِبَلَدِنَا مَكَّةَ يُصَلُّونَ عَشْرِينَ رُكْعَةً.

(سنن الترمذی: ج 1 ص 166 ابواب الصوم باب ما جاء في قيام شهر رمضان)

ترجمہ: میں نے اپنے شہر مکہ میں لوگوں کو بیس رکعت نماز تراویح پڑھتے پایا ہے۔

امام احمد بن حنبل رحمہ اللہ:

امام ابو محمد عبد اللہ بن احمد بن قدامہ المقدسی الحنبلی (ت 620ھ) لکھتے ہیں:

وَالْمُخْتَارُ عِنْدَ أَبِي عَبْدِ اللَّهِ (أَحْمَدُ بْنُ حَنْبَلٍ) فِيهَا عَشْرُونَ رُكْعَةً.

(المغنی لابن قدامة: ج 2 ص 366)

ترجمہ: مختار قول کے مطابق امام احمد بن حنبل بیس رکعت کے قائل تھے۔

مشاہیر امت اور بیس رکعت تراویح

- (1): شیخ ابو حامد محمد بن محمد بن محمد غزالی (ت 505ھ) فرماتے ہیں:
 التَّارَويحُ وَهِيَ عَشْرُونَ رُكْعَةً وَكَيْفِيَّتُهَا مَشْهُورَةٌ وَهِيَ سُنَّةٌ مُؤَكَّدَةٌ.
 (احیاء العلوم للغزالی: ج 1 ص 242، 243)
- ترجمہ: تراویح بیس رکعات ہیں جن کا طریقہ مشہور ہے اور یہ سنت مؤکدہ ہیں۔
- (2): شیخ ابو محمد محی الدین عبد القادر بن ابی صالح عبد اللہ جیلانی (ت 561ھ) فرماتے ہیں:
 صَلَوةُ التَّارَويحِ سُنَّةُ النَّبِيِّ صَلَّى اللَّهُ عَلَيْهِ وَسَلَّمَ وَهِيَ عَشْرُونَ رُكْعَةً.
 (غنیۃ الطالبین للشیخ عبد القادر الجیلانی: ص 267، 268)
- ترجمہ: تراویح کی نماز نبی صلی اللہ علیہ وسلم کی سنت مبارکہ ہے اور یہ بیس رکعت ہے۔
- (3): شیخ امام ابوالمواہب عبد الوہاب بن احمد بن علی الشرنوبی الشافعی (ت 973ھ) فرماتے ہیں:
 التَّارَويحُ فِي شَهْرِ رَمَضَانَ عَشْرُونَ رُكْعَةً.
 (المیزان الکبریٰ للشرنوبی: ص 217)
- ترجمہ: تراویح رمضان شریف میں بیس رکعت ہے۔

حرمین شریفین اور بیس رکعات تراویح

اسلام کے دو مقدس حرم، حرم مکہ و حرم مدینہ میں چودہ سو سال سے بیس رکعت سے کم تراویح پڑھنا ثابت نہیں بلکہ بیس رکعت ہی متواتر و متواتر عمل رہا ہے۔ چنانچہ مسجد نبوی کے مشہور مدرس اور مدینہ منورہ کے سابق قاضی شیخ عطیہ سالم نے مسجد نبوی میں نماز تراویح کی چودہ سو سالہ تاریخ پر ”التَّارَويحُ أَكْثَرُ مِنْ أَلْفِ عَامٍ“ کے نام سے ایک مستقل کتاب تالیف فرما کر ثابت کیا ہے کہ چودہ سو سالہ مدت میں بیس رکعت متواتر عمل ہے اس سے کم ثابت نہیں۔ جامعہ ام القریٰ مکہ مکرمہ کی طرف سے کلیۃ الشریعۃ والدراست الاسلامیہ مکہ مکرمہ کے استاد شیخ محمد علی صابونی کا ایک رسالہ اَلْهَدْيُ النَّبَوِيُّ الصَّحِيحُ فِي صَلَوةِ التَّارَويحِ کے نام سے شائع کیا گیا ہے جس میں شیخ صابونی نے عہد خلافت راشدہ سے لے کر عہد حکومت سعودیہ تک مکہ مکرمہ و مسجد حرام میں ہمیشہ بیس رکعات تراویح پڑھے جانے کا ثبوت دیا ہے۔

غیر مقلدین کے دلائل اور ان کے جوابات

دلیل نمبر 1:

عَنْ أَبِي سَلَمَةَ بْنِ عَبْدِ الرَّحْمَنِ أَنَّهُ أَخْبَرَهُ أَنَّهُ سَأَلَ عَائِشَةَ رَضِيَ اللَّهُ عَنْهَا كَيْفَ كَانَتْ صَلَاةُ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي رَمَضَانَ فَقَالَتْ مَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَزِيدُ فِي رَمَضَانَ وَلَا فِي غَيْرِهِ عَلَى إِحْدَى عَشْرَةَ رَكْعَةً يُصَلِّي أَرْبَعًا فَلَا تَسْلُ عَنْ حُسْنِهِمْ وَطَوْلِهِمْ ثُمَّ يُصَلِّي أَرْبَعًا فَلَا تَسْلُ عَنْ حُسْنِهِمْ وَطَوْلِهِمْ ثُمَّ يُصَلِّي ثَلَاثًا.

(صحیح البخاری: باب قِيَامِ النَّبِيِّ صَلَّى اللَّهُ عَلَيْهِ وَسَلَّمَ بِاللَّيْلِ فِي رَمَضَانَ وَغَيْرِهِ)

ترجمہ: حضرت سلمہ بن عبد الرحمن نے ایک بار حضرت عائشہ رضی اللہ عنہا سے سوال کیا کہ رسول اللہ صلی اللہ علیہ وسلم کی نماز رمضان میں کیسی ہوتی تھی؟ حضرت عائشہ رضی اللہ عنہا نے جواب دیا: آپ صلی اللہ علیہ وسلم رمضان اور غیر رمضان میں گیارہ رکعتوں سے زیادہ نہیں پڑھتے تھے۔ پہلے چار رکعتیں پڑھتے کچھ نہ پوچھو کتنی حسین و لمبی ہوتی تھیں، اس کے بعد پھر چار رکعت پڑھتے، کچھ نہ پوچھو کتنی حسین اور لمبی ہوتی تھیں، پھر تین رکعت و تر پڑھتے تھے۔

جواب نمبر 1:

اس روایت سے آٹھ رکعت تراویح پر استدلال درست نہیں اس لیے کہ اس میں ”رمضان وغیر رمضان“ میں ہمیشہ گیارہ رکعت پڑھنے کا ذکر ہے جبکہ تراویح صرف رمضان میں پڑھی جاتی ہے، غیر رمضان میں نہیں۔ حدیث کے جملہ ”مَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَزِيدُ فِي رَمَضَانَ وَلَا فِي غَيْرِهِ“ سے یہی بات سمجھ میں آرہی ہے۔

اس سے صاف ثابت ہوتا ہے کہ اس سے وہ نماز مراد ہے جو رمضان اور غیر رمضان دونوں میں پڑھی جاتی ہے اور وہ نماز تہجد ہے نہ کہ نماز تراویح۔

جواب نمبر 2:

اس حدیث میں گیارہ رکعت تہجد پڑھنے کا ذکر ہے نہ کہ جماعت کے ساتھ اور تراویح جماعت سے پڑھی جاتی ہے۔

جواب نمبر 3:

اس میں ایک سلام سے چار رکعت کا ذکر ہے جبکہ تراویح ایک سلام سے دو دو رکعت پڑھی جاتی ہیں۔

جواب نمبر 4:

محدثین کے نزدیک بھی یہ حدیث تراویح کے متعلق نہیں۔ کیونکہ عام طور پر حضرات محدثین کا طرز یہ ہے کہ تہجد کے لیے ”باب قیام اللیل یا باب صلوة اللیل“ اور تراویح کے لیے ”باب قیام رمضان“ قائم کرتے ہیں۔ مثلاً...

نام کتاب	باب تہجد	باب تراویح
صحیح البخاری	باب فضل قیام اللیل	باب فضل من قام رمضان
صحیح مسلم	باب صلوة اللیل	باب الترغیب فی قیام رمضان وھو التراویح
سنن ابی داؤد	باب فی صلوة اللیل	باب قیام شھر رمضان
سنن الترمذی	باب فی فضل صلوة اللیل	باب ماجاء فی قیام شھر رمضان

سنن النسائی	کتاب قیام اللیل	ثواب من قام وصام
سنن ابن ماجہ	باب ماجاء فی قیام اللیل	باب ماجاء فی قیام شہر رمضان
موطأ امام مالک	باب فی صلوۃ اللیل	باب فی قیام رمضان
موطأ امام محمد	باب فی صلوۃ اللیل	باب قیام شہر رمضان
مشکوۃ المصابیح	باب فی صلوۃ اللیل	باب قیام شہر رمضان
ریاض الصالحین	باب فضل قیام اللیل	باب استحباب قیام رمضان وهو التراویح
صحیح ابن حبان	فصل قیام اللیل	فصل فی التراویح
مجمع الزوائد	باب فی صلوۃ اللیل	قیام رمضان
السنن الکبری للبیہقی	باب فی صلوۃ اللیل	باب فی قیام شہر رمضان
جمع الفوائد	صلوۃ اللیل	قیام رمضان والتراویح وغیر ذالک
قیام اللیل للمروزی	باب فی صلوۃ اللیل	قیام رمضان

حضرت عائشہ رضی اللہ عنہا کی مذکورہ روایت کو محدثین نے باب صلوۃ اللیل (یعنی تہجد کے باب) میں ذکر فرمایا ہے۔ مثلاً:

- صحیح البخاری ج 1 ص 154 کتاب التہجد، باب قیام النبی صلی اللہ علیہ وسلم باللیل فی رمضان وغیرہ
- صحیح مسلم ج 1 ص 254 باب صلاة اللیل وعدد رکعات النبی صلی اللہ علیہ وسلم فی اللیل
- سنن ابی داؤد ج 1 ص 198 باب صلاة اللیل
- سنن الترمذی ج 1 ص 99 باب ماجاء فی وصف صلاة النبی صلی اللہ علیہ وسلم باللیل
- موطأ امام مالک ج 1 ص 102، 103 باب ماجاء فی صلوۃ اللیل
- سنن النسائی ج 1 ص 237 کتاب قیام اللیل
- زاد المعاد لابن القيم ج 1 ص 127 قیام اللیل

حضرات محدثین کا اس حدیث کو قیام اللیل (تہجد) کے باب میں ذکر کرنا دلیل ہے کہ یہ تہجد سے متعلق ہے نہ کہ تراویح سے متعلق۔

جواب نمبر 4 پر اعتراض:

اس روایت کو امام محمد ”بَابُ قِيَامِ شَهْرِ رَمَضَانَ“ میں اور امام بخاری ”بَابُ فَضْلِ مَنْ قَامَ رَمَضَانَ“ میں بھی لائے ہیں۔ معلوم ہوا کہ یہ تراویح کے متعلق ہے۔

جواب:

امام محمد اور امام بخاری رحمہما اللہ نے اس حدیث کو دوبار ذکر فرمایا ہے، امام محمد رحمہ اللہ پہلے ”کتاب الصلوۃ باب صلوۃ اللیل“ میں اور امام بخاری رحمہ اللہ ”کتاب التہجد باب قیام النبی صلی اللہ علیہ وسلم باللیل فی رمضان وغیرہ“ میں لائے ہیں، یہ ثابت کرنے کے لیے کہ اس حدیث کا تعلق تہجد کے ساتھ ہے، دوبارہ امام محمد رحمہ اللہ ”باب قیام شہر رمضان وما فیہ من الفضل“ میں اور امام بخاری رحمہ اللہ ”باب فضل من قام رمضان“ میں لائے ہیں، یہ ثابت کرنے کے لیے کہ تہجد جس طرح غیر رمضان میں ہے اسی طرح رمضان میں بھی ہے،

اس مقصد کے پیش نظر اس حدیث کو دو دفعہ لائے ہیں۔

جواب نمبر 5:

غیر مقلدین کا خود بھی اس روایت پر عمل نہیں، اس لیے کہ اس روایت میں رمضان اور غیر رمضان میں تین رکعات و تراویح کا ذکر ہے لیکن غیر مقلدین ایک و ترپڑھتے ہیں۔

دلیل نمبر 2:

عَنْ جَابِرِ بْنِ عَبْدِ اللَّهِ قَالَ صَلَّى بِنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي شَهْرِ رَمَضَانَ ثَمَانِ رَكَعَاتٍ وَأَوْتَرَ، فَلَمَّا كَانَتِ الْقَابِلَةُ اجْتَمَعْنَا فِي الْمَسْجِدِ وَرَجَوْنَا أَنْ يُخْرِجَ، فَلَمْ تَزَلْ فِيهِ حَتَّى أَصْبَحْنَا ثُمَّ دَخَلْنَا، فَقُلْنَا يَا رَسُولَ اللَّهِ اجْتَمَعْنَا الْبَارِحَةَ فِي الْمَسْجِدِ وَرَجَوْنَا أَنْ تُصَلِّيَ بِنَا فَقَالَ (إِنِّي خَشِيتُ أَنْ يُكْتَبَ عَلَيْكُمْ).

(المعجم الصغير للطبرانی: ج 1 ص 190)

ترجمہ: حضرت جابر رضی اللہ عنہ فرماتے ہیں کہ رسول اللہ صلی اللہ علیہ وسلم نے ہمیں رمضان کی ایک رات میں آٹھ رکعتیں اور تین و ترپڑھائے۔ جب دوسری رات ہوئی تو ہم مسجد میں جمع ہو گئے۔ ہم اس امید میں تھے کہ رسول اللہ صلی اللہ علیہ وسلم تشریف لائیں گے، ہم اسی انتظار میں بیٹھے رہے یہاں تک کہ صبح ہو گئی۔ رسول اللہ صلی اللہ علیہ وسلم تشریف لائے تو ہم نے عرض کی: یا رسول اللہ! ہم رات کو اس امید پر جمع ہوئے تھے کہ آپ ہمیں نماز پڑھائیں گے تو آپ صلی اللہ علیہ وسلم نے فرمایا: مجھے اس بات کا خوف تھا کہ یہ نماز تم پر کہیں فرض نہ ہو جائے۔ [اس لیے نہیں پڑھائی]

یہی روایت صحیح ابن خزمیہ (ج 1 ص 531)، صحیح ابن حبان (ص 710 باب الوتر) اور قیام اللیل للمروزی (ص 155) میں بھی ہے۔

جواب:

مذکورہ کتب میں یہ روایت دو سندوں سے آتی ہے۔

1: اسحاق - ابو الربیع - یعقوب قتی - عیسیٰ بن جاریہ - جابر بن عبد اللہ

2: محمد بن حمید الرازی - یعقوب قتی - عیسیٰ بن جاریہ - جابر بن عبد اللہ

ان دونوں طریق میں درج ذیل رواۃ ضعیف و مجروح ہیں۔

عیسیٰ بن جاریہ:

حضرت جابر بن عبد اللہ سے نقل کرنے والے صرف ایک راوی ہیں عیسیٰ بن جاریہ، انہی پر اس روایت کا مدار ہے، ابن خزمیہ کے حاشیہ

پر اس کے بارے میں لکھا ہے:

عِيسَى بْنُ جَارِيَةَ فِيهِ لَيْبٌ (صحیح ابن خزمیہ ج 1 ص 531)

ترجمہ: عیسیٰ بن جاریہ میں کمزوری ہے۔

دیگر محدثین نے بھی اس پر جروح کی ہیں:

1: امام یحییٰ بن معین: لَيْسَ بِذَاكَ عِنْدَكَ مَنَا كَيْفُو [یہ شخص قوی نہیں نیز اس کے پاس منکر روایات پائی جاتی ہے]

2: امام نسائی: مُنْكَرُ الْحَدِيثِ [اس کی حدیث میں نکارت پائی جاتی ہے]

3: امام ابوداؤد: مُنْكَرُ الْحَدِيثِ [اس کی حدیث میں نکارت پائی جاتی ہے]

4: امام نسائی: مَثْرُوكُ الْحَدِيثِ [اس کی روایات کو محدثین نے ترک کر دیا ہے]

5: امام ابن عدی: أَحَادِيثُهُ غَيْرُ مَحْفُوظَةٍ [اس کی احادیث غیر محفوظ ہیں]

6: امام ساجی: ذَكَرَهُ فِي الضُّعْفَاءِ [ضعفاء میں شمار کیا]

7: امام عقیلی: ذَكَرَهُ فِي الضُّعْفَاءِ [ضعفاء میں شمار کیا]

(میزان الاعتدال ج 3 ص 12، تہذیب التہذیب ج 5 ص 193، 192)

یعقوب ثقی:

یہ راوی دونوں سندوں میں موجود ہے۔ اس کا نام یعقوب بن عبد اللہ الثقی ہے۔ یہ بھی مجروح راوی ہے۔

امام دارقطنی فرماتے ہیں: لَيْسَ بِالْقَوِيِّ. [یہ قوی نہیں ہے] (میزان الاعتدال ج 5 ص 178)

پس یہ روایت ضعیف، متروک اور صحیح روایات کے مقابلے میں ناقابل حجت ہے۔

دلیل نمبر 3:

حَدَّثَنَا عَبْدُ الْأَعْلَى حَدَّثَنَا يَعْقُوبُ عَنْ عِيْسَى بْنِ جَارِيَةَ حَدَّثَنَا جَابِرُ بْنُ عَبْدِ اللَّهِ قَالَ جَاءَ ابْنُ كَعْبٍ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ إِنَّ كَانَ مِنِّي اللَّيْلَةُ شَيْئٌ يَعْنِي فِي رَمَضَانَ قَالَ وَمَا ذَاكَ يَا ابْنُ كَعْبٍ قَالَ: نِسْوَةٌ فِي دَارِي قُلْنِ إِنَّا لَا نَقْرَأُ الْقُرْآنَ فَنُصَلِّي بِصَلَاتِكَ قَالَ فَصَلَّيْتُ بِهِنَّ ثَمَانِ رَكَعَاتٍ ثُمَّ أَوْتَرْتُ قَالَ فَكَانَ شِبْهَ الرِّضَاءِ وَلَمْ يَقُلْ شَيْئًا.

(مسند ابی یعلیٰ: ج 3 ص 336)

ترجمہ: حضرت ابی بن کعب رضی اللہ عنہ نے حضور صلی اللہ علیہ وسلم کی خدمت میں عرض کی کہ اے اللہ کے رسول! آج رات میرے ساتھ ایک بات پیش آئی یعنی رمضان میں۔ آپ صلی اللہ علیہ وسلم نے فرمایا: اے ابی! وہ کیا بات ہے؟، حضرت ابی نے کہا: میرے گھر میں عورتیں تھیں، انہوں نے کہا کہ ہم قرآن نہیں پڑھ سکتیں، اس لیے ہم آپ کے پیچھے نماز پڑھیں گی، پس میں نے انہیں آٹھ رکعت اور وتر پڑھائے۔ تو یہ رضا کی مثل ہوئی، اور آپ صلی اللہ علیہ وسلم نے کچھ نہیں فرمایا۔

جواب نمبر 1:

اس سند میں وہی عیسیٰ بن جاریہ اور یعقوب الثقی موجود ہیں، جو سخت مجروح اور ضعیف ہیں۔ ان پر جرح ہم ماقبل میں ذکر کر آئے ہیں۔ لہذا یہ روایت سخت ضعیف ہونے کی وجہ سے قابل استدلال نہیں۔

جواب نمبر 2:

اس روایت کے تمام طرق جمع کریں تو کئی قرائن ملتے ہیں کہ اس روایت میں اضطراب ہے۔

(1): یہ روایت تین کتابوں میں ہے۔ مسند احمد میں سرے سے "رمضان" کا لفظ ہی نہیں، مسند ابی یعلیٰ میں "یعنی رمضان" کا لفظ ہے، جس سے معلوم ہوتا ہے کہ یہ فہم راوی ہے نہ کہ روایت، قیام اللیل مروزی میں "فی رمضان" کا لفظ ہے جو یقیناً کسی تحتانی راوی کا ادراج ہے۔ جب اس روایت میں "فی رمضان" کا لفظ ہی مدرج ہے تو اسے تراویح سے کیا تعلق رہا؟

(2): مسند ابی یعلیٰ اور قیام اللیل للروزی سے ظاہر ہوتا ہے کہ یہ واقعہ خود حضرت ابی بن کعب کا ہے جبکہ مسند احمد کی روایت میں الفاظ ہیں: عَنْ جَابِرٍ عَنْ ابْنِ كَعْبٍ قَالَ جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ الْح. [حضرت جابر حضرت ابی سے روایت کرتے ہیں کہ ایک شخص نبی صلی اللہ علیہ وسلم کے پاس آیا] جس سے معلوم ہوتا ہے کہ یہ واقعہ کسی اور کا ہے، حضرت ابی بن کعب کا نہیں۔

(3): سب سے بڑھ کر یہ کہ آٹھ رکعت پڑھنے والا یہ کہتا ہے: "أَنَّهُ كَانَ مِنِّي اللَّيْلَةَ شَيْئٌ" [رات مجھ سے یہ کام سرزد ہو گیا] اور "عَمِلْتُ اللَّيْلَةَ عَمَلًا" [میں نے آج رات ایسا عمل کیا]۔ معلوم ہوا کہ اس نے اسی رات آٹھ پڑھیں تھیں اس سے پہلے معمول آٹھ کا نہیں تھا، اس لئے تو اس نے کہا کہ میں نے یہ انوکھا کام کیا ہے۔ یہی وجہ ہے کہ آپ صلی اللہ علیہ وسلم خاموش رہے کہ جب یہ خود اس کام کو انوکھا سمجھ رہا ہے تو خواہ مخواہ اس کی تردید کیوں کی جائے۔

دلیل نمبر 4:

وَحَدَّثَنِي عَنْ مَالِكٍ عَنْ مُحَمَّدِ بْنِ يُوسُفَ عَنِ السَّائِبِ بْنِ يَزِيدَ أَنَّهُ قَالَ: أَمَرَ عُمَرُ بْنُ الْخَطَّابِ أَبِي بَنٍ كَعْبٍ وَتَمِيمًا الدَّارِيَّ أَنْ يَقُومَا لِلنَّاسِ بِأَحَدِي عَشْرَةَ رَكْعَةً.

(موطا امام مالک: ص 98)

ترجمہ: سائب بن یزید سے روایت ہے کہ حضرت عمر رضی اللہ عنہ سے ابی بن کعب اور تميم داری کو حکم دیا کہ وہ لوگوں کو گیارہ رکعت پڑھائیں۔

جواب نمبر 1:

یہاں چند امور قابل غور ہیں۔

امر اول: حضرت عمر رضی اللہ عنہ کے زمانے کی تراویح کے ناقل یہ راوی ہیں:

نمبر شمار	راوی	تعداد رکعت	ماخذ
1	السائب بن یزید	تفصیل آگے	----
2	یزید بن رومان	23 [مع الوتر]	موطا امام مالک
3	عبد العزیز بن رفیع	20	مصنف ابن ابی شیبہ
4	ابی بن کعب	20	مسند احمد بن منیع
5	یحییٰ بن سعید	20	مصنف ابن ابی شیبہ
6	محمد بن کعب القرظی	20	قیام اللیل للمروزی
7	حسن بصری	20	سنن ابی داؤد

ان میں سے چھ روات تو بیس رکعت تراویح ہی روایت کرتے ہیں، رہے سائب بن یزید تو ان کی روایت کی تفصیل درج ذیل ہے:

سائب بن یزید کے تین شاگرد ہیں:

نمبر شمار	راوی	تعداد رکعت	ماخذ
1	یزید بن خسیفہ	20	السنن الکبریٰ
2	حارث بن عبد الرحمن ابی ذباب	23 [مع الوتر]	مصنف عبد الرزاق
3	محمد بن یوسف	تفصیل آگے	---

اس تفصیل سے معلوم ہوا کہ سائب بن یزید کے تین شاگردوں میں سے یزید بن خسیفہ بیس اور حارث بن عبد الرحمن ابی ذباب تیس [مع

الوتر] نقل کرتے ہیں، البتہ محمد بن یوسف نے دو باتوں میں اختلاف کیا ہے۔

1: یزید بن خسیفہ اور حارث بن عبد الرحمن ابی ذباب قاریوں کی تعداد نہیں بتاتے لیکن محمد بن یوسف نے بتائی ہے کہ دو تھے؛ ابی بن کعب

اور تمیم داری۔

2: یزید بن خصیفہ اور حارث بن عبد الرحمن دُباب تراویح میں ہی نقل کرتے ہیں لیکن محمد بن یوسف تراویح کی تعداد گیارہ، تیرہ اور اکیس نقل کرتے ہیں۔

محمد بن یوسف کے شاگردوں کی تفصیل کچھ یوں ہے۔

نمبر شمار	راوی	تعداد رکعت	ماخذ
1	امام مالک	11	موطا امام مالک
2	یحییٰ بن سعید القطان	11	مصنف ابن ابی شیبہ
3	عبد العزیز بن محمد الدراؤدی	11	سعید بن ابی منصور
4	محمد بن اسحاق	13	قیام اللیل للمروزی
5	داؤد بن قیس وغیرہ	21	مصنف عبد الرزاق

اس سے واضح ہوتا ہے کہ محمد بن یوسف کے پانچوں شاگردوں کے بیانات عدد و کیفیت کے لحاظ سے باہم مختلف ہیں کہ:

- (1): پہلے تین شاگرد گیارہ نقل کرتے ہیں اور محمد بن اسحاق تیرہ، جبکہ پانچواں شاگرد داؤد بن قیس اکیس رکعات نقل کرتا ہے۔
- (2): امام مالک کی روایت میں گیارہ رکعت پڑھانے کا حکم ہے عمل کا ذکر نہیں، یحییٰ القطان کی روایت میں حکم کا ذکر نہیں، عبد العزیز بن محمد کی روایت میں گیارہ رکعت تو ہیں لیکن نہ حکم ہے اور نہ ابی بن کعب اور تمیم داری کا ذکر۔ محمد بن اسحاق کی روایت میں تیرہ رکعت کا ذکر ہے لیکن نہ حکم ہے اور نہ ابی و تمیم کا ذکر، اور داؤد بن قیس کی روایت میں حکم تو ہے لیکن گیارہ کی بجائے اکیس کا ذکر ہے۔

خلاصہ یہ ہے کہ محمد بن یوسف کی یہ روایت شدید مضطرب ہے اور اضطراب فی المتن وجہ ضعف ہوتا ہے:

وَالْاضْطِرَابُ يُوجِبُ ضَعْفَ الْحَدِيثِ.

(تقریب النووی مع شرح التدریب: ص 133 النوع التاسع عشر: المضطرب)

ترجمہ: اضطراب روایت کو ضعیف بنا دیتا ہے۔

لہذا یہ روایت ضعیف ہے۔

جواب نمبر 2:

امام مالک کا اپنا عمل اس کے خلاف ہے کیونکہ وہ بیس کے قائل ہیں۔

علامہ ابو الولید محمد بن احمد بن محمد المعروف ابن رشد القرطبی المالکی (ت 595ھ) لکھتے ہیں:

وَاخْتَارَ مَالِكٌ فِي أَحَدِ قَوْلَيْهِ..... الْقِيَامَ بِعِشْرِينَ رَكْعَةً.

(بدایۃ المجتہد: ج 1 ص 214)

ترجمہ: امام مالک رحمہ اللہ نے ایک قول میں بیس رکعت تراویح کو اختیار فرمایا ہے۔

اور اصول حدیث کا قاعدہ ہے:

عَمَلُ الرَّائِي بِخِلَافِ رِوَايَتِهِ بَعْدَ الرِّوَايَةِ حَتَّى هُوَ خِلَافُ بَيِّنَتَيْنِ يَسْقُطُ الْعَمَلُ بِهِ عِنْدَنَا. (المنار مع شرح ص 190)

کہ راوی کا اپنی روایت کے خلاف عمل کرنا اس روایت سے عمل کو ساقط کر دیتا ہے۔

لہذا یہ روایت ساقط العمل ہے۔

جواب نمبر 3:

اس روایت کے مرکزی راوی سائب بن یزید کا اپنا عمل اس کے خلاف ہے کیونکہ ان سے بسند صحیح مروی ہے:

عَنِ السَّائِبِ بْنِ يَزِيدٍ قَالَ كُنَّا نَقُومُ فِي زَمَانِ عُمَرَ بْنِ الْخَطَّابِ بِعَشْرِينَ رَكْعَةً وَالْوُثْرَ.

(معرفۃ السنن والآثار للبیہقی: ج 2 ص 305 کتاب الصلوۃ)

ترجمہ: حضرت سائب بن یزید رضی اللہ عنہ فرماتے ہیں کہ ہم حضرت عمر کے زمانے میں بیس رکعت تراویح اور وتر پڑھتے تھے۔

فائدہ:

چونکہ یہ روایت تمام رواۃ کی مرویات کے خلاف تھی اس لیے علماء نے اس کے بارے میں دو موقف اختیار کیے ہیں۔

(۱) ترجیح

(۲) تطبیق

ہر ایک کے متعلق محققین کی آراء پیش کی جاتی ہیں:

ترجیح:

اس روایت (گیارہ رکعت) کو راوی کا وہم قرار دے کر مرجوح قرار دیا گیا ہے۔

چنانچہ علامہ ابو عبد اللہ محمد بن عبد الباقی بن یوسف الزرقانی المالکی (ت 1122ھ)؛ امام ابو عمر یوسف بن عبد اللہ ابن عبد البر القرطبی

المالکی (ت 463ھ) کے حوالے سے فرماتے ہیں:

أَنَّ الْأَغْلَبَ عِنْدِي أَنَّ قَوْلَهُ إِحْدَى عَشْرَةَ وَهَمْ.

(الزرقانی شرح موطن: ج 1 ص 215)

ترجمہ: میرے نزدیک غالب (راجح) یہی ہے کہ راوی کا قول ”إِحْدَى عَشْرَةَ“ [گیارہ رکعت] وہم ہے۔

تطبیق:

بعض حضرات نے یوں تطبیق دی ہے۔ مثلاً:

(1): امام ابو بکر احمد بن الحسین بن علی بن موسیٰ البیہقی (ت 458ھ) فرماتے ہیں:

وَيُمْكِنُ الْجَمْعُ بَيْنَ الرَّوَائِثَيْنِ، فَإِنَّهُمْ كَانُوا يَقُومُونَ بِإِحْدَى عَشْرَةَ، ثُمَّ كَانُوا يَقُومُونَ بِعَشْرِينَ وَيُوتِرُونَ بِثَلَاثٍ.

(السنن الکبریٰ للبیہقی: ج 2 ص 496 باب مَا رُوِيَ فِي عَدَدِ رَكَعَاتِ الْقِيَامِ فِي شَهْرِ رَمَضَانَ)

ترجمہ: ان دونوں روایتوں (11 اور 23) میں تطبیق یوں ممکن ہے کہ وہ لوگ پہلے گیارہ رکعت پڑھتے رہے ہوں، پھر بیس رکعت اور تین وتر پڑھتے رہے ہوں۔

(2): حافظ بدر الدین محمود بن احمد بن موسیٰ العینی الحنفی (ت 855ھ) فرماتے ہیں:

لَعَلَّ هَذَا كَانَ مِنْ فِعْلِ عُمَرَ أَوَّلًا ثُمَّ نَقَلَهُمْ إِلَى ثَلَاثٍ وَعَشْرِينَ.

(عمدة القاری: ج 8 ص 246)

ترجمہ: ممکن ہے یہ (گیارہ رکعت) حضرت عمر کا پہلے کا عمل ہو جو تینس رکعات (بیس تراویح اور تین وتر) تک جا پہنچا ہو۔

(3): ملا علی بن سلطان محمد القاری الحنفی (ت 1014ھ) فرماتے ہیں:

وَجَمَعَ بَيْنَهُمَا بِأَنَّهُ وَقَعَ أَوَّلًا (أَيُّ أَحَدِي عَشَرَ رَكْعَةً فِي زَمَانِ عُمَرَ) ثُمَّ اسْتَقَرَّ الْأَمْرُ عَلَى الْعِشْرَيْنِ فَإِنَّهُ الْمُتَوَارِثُ.

(مرقاۃ المفاتیح: ج 3 ص 345)

ترجمہ: ان دونوں میں تطبیق یوں بھی دی جاسکتی ہے کہ یہ پہلے کا عمل ہو، پھر بیس رکعت پر معاملہ ٹھہر گیا ہو اور یہی عمل امت میں متواتر و متوارث چلا ہے۔

(4): علامہ ظہیر احسن شوق نبوی حنفی (ت 1322ھ) نے امام بیہقی کی تطبیق کو ذکر کر کے اس پر اعتماد کیا ہے۔ فرماتے ہیں:

وَجَمَعَ الْبَيْهَقِيُّ بَيْنَهُمَا كَأَنَّهُمَا يَقُومُونَ بِأَحَدِي عَشَرَ رَكْعَةً ثُمَّ قَامُوا بِعِشْرَيْنِ وَأَوْتَرُوا بِثَلَاثٍ. وَقَدْ عَدُّوا مَا وَقَعَ فِي زَمَنِ عُمَرَ رَضِيَ

اللَّهُ عَنْهُ كَأَلَّا جَمَاعَ.

(حاشیہ آثار السنن: ص 221)

ترجمہ: امام بیہقی نے حضرت عمر رضی اللہ عنہ کے زمانے میں مروی ان دو روایتوں میں تطبیق یوں دی کہ (ممکن ہے) پہلے وہ لوگ گیارہ پڑھتے ہوں، پھر بیس رکعت اور تین و تیر پڑھتے رہے ہوں۔ پھر حضرت عمر رضی اللہ عنہ کے زمانے میں بیس رکعت پر کار بند رہنے کو یہ حضرات (یعنی فقہاء و محدثین) اجماع کی طرح ہی شمار کرتے ہیں۔